

سیرت

عبداللہ بن زبیر رضی

[www.KitaboSunnat.com](http://www.KitaboSunnat.com)

طالب لا شہی

بِسْمِ اللّٰهِ الرَّحْمٰنِ الرَّحِیْمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب .....

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

### ☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)

سیرت  
حضرت عبداللہ بن زبیر <sup>رضی</sup>



مؤلف

طالب ہاشمی



ناشر

قومی کتب خانہ — لاہور

جملہ حقوق بحق مؤلف محفوظ ہیں

## سیرت عبداللہ بن زبیرؓ

مؤلف : طالب ہاشمی

ناشر : شیخ محمد محسن

برائے قومی کتب خانہ لاہور

طابع : شیخ محمد محسن

مطبع : تعمیر پرنٹنگ پریس

۱۹۔ فیروز پور روڈ لاہور

ایڈیشن : چھٹا

تعداد : ایک ہزار

قیمت : (۲۰) ساٹھ روپے



جون ۱۹۹۶ء

# فہرستِ مضامین

ویاچہ	
۶	پہلا باب
۱۱	نام و نسب اور خاندان
۱۸	ابو عبداللہ زبیر بن العوام
۴۰	حضرت اسماء بنت ابوبکر صدیق رضی
۴۸	چوتھا باب
۴۸	ولادت
۵۱	پانچواں باب
۵۱	ابتدائی عمر
۵۸	چھٹا باب
۵۸	جہادِ طرابلس
۶۵	ساتواں باب
۶۵	شہادتِ حضرت عثمان رضی
۷۵	آٹھواں باب
۷۵	جنگِ جمل
۸۸	نواں باب
۸۸	بیش سال کی غیر سیاسی زندگی
۹۶	دسواں باب
۹۶	ابن زبیر رضی میدانِ عمل میں
۱۰۴	گیارھواں باب
۱۰۴	امیر معاویہ رضی کی وصیت

- بارھواں باب .. .. یزید سے کشمکش کا آغاز .. .. ۱۱۰
- تیرھواں باب .. .. سانحہ کربلا .. .. ۱۱۶
- چودھواں باب .. .. مکہ پر ابن زبیر رض کی سیادت .. .. ۱۲۵
- پندرھواں باب .. .. واقعہ حرہ .. .. ۱۳۱
- سولھواں باب .. .. مکہ معظمہ پر یزیدی لشکر کی یلغار .. .. ۱۴۳
- سترھواں باب .. .. تعمیر کعبہ .. .. ۱۵۱
- اٹھارھواں باب .. .. ابن زبیر رض اور مروان بن حکم .. .. ۱۵۸
- انیسواں باب .. .. تو ابین .. .. ۱۶۷
- بیسواں باب .. .. فتنہ خوارج .. .. ۱۷۵
- اکیسواں باب .. .. مختار بن ابی عبید ثقفی .. .. ۱۸۲
- پانیسواں باب .. .. صعقہ انتقام کی کرک .. .. ۱۹۰
- تیسواں باب .. .. ابن زبیر رض اور محمد بن حنفیہ .. .. ۱۹۸
- چوبیسواں باب .. .. بصرہ میں مختار کی تحریک .. .. ۲۰۳
- پچیسواں باب .. .. مختار کا خاتمہ .. .. ۲۰۸
- چھبیسواں باب .. .. حالات کا نیا رخ .. .. ۲۱۷
- ستائیسواں باب .. .. عبدالملک اور مصعب بن زبیر رض .. .. ۲۲۵
- اٹھائیسواں باب .. .. مصعب بن زبیر رض کا قتل .. .. ۲۳۱
- انتیسواں باب .. .. عبدالملک اور عبداللہ بن زبیر رض .. .. ۲۳۸
- تیسواں باب .. .. مکہ معظمہ کا محاصرہ .. .. ۲۴۳

- اکیسواں باب .. ابن زبیر رضی اللہ عنہ کی شہادت .. ۲۵۱ ..
- بیسواں باب .. ابن زبیر رضی اللہ عنہ امیر المؤمنین کی حیثیت سے .. ۲۶۵ ..
- تینتیسواں باب .. فضل و کمال .. ۲۷۵ ..
- چونتیسواں باب .. اخلاق و عادات .. ۲۸۸ ..
- پننتیسواں باب .. سیرت ابن زبیرؓ پر ایک عمومی تبصرہ .. ۳۰۶ ..
- کتابیات .. ۳۱۱ ..

## بِسْمِ اللّٰهِ الرَّحْمٰنِ الرَّحِیْمِ

# دیباچہ

حضرت عبداللہ بن زبیر رضی اللہ عنہما تاریخ اسلام کی ایک نہایت اہم اور قد آور شخصیت ہیں۔ اگرچہ سرور کائنات صلی اللہ علیہ وسلم کی رحلت کے وقت ان کی عمر نو دس برس سے زیادہ نہ تھی، تاہم اپنے ثروت خاندانی، فضل و کمال، زہد و تقویٰ، حق گوئی، شجاعت اور دوسری متعدد خصوصیات کی بناء پر ان کا شمار اکابر صحابہ میں ہوتا ہے۔

اسلام کی تاریخ مرتب کرتے وقت کسی مؤرخ کے لئے یہ ممکن نہیں کہ وہ حضرت عبداللہ بن زبیر رضی اللہ عنہما کی شخصیت کو نظر انداز کر سکے۔ تاریخ اسلام میں "عبداللہ" نام کی بن چار شخصیتوں نے عظمت اور شہرت کی آخری حدوں کو چھوا یا، تمام مؤرخین نے بالاتفاق ان چار میں سے ایک حضرت عبداللہ بن زبیر رضی اللہ عنہما کو قرار دیا ہے۔ دوسرے "بن عبداللہ" حضرت عبداللہ بن عباس رضی اللہ عنہما، حضرت عبداللہ بن مسعود اور حضرت عبداللہ بن عمر رضی اللہ عنہما ہیں۔



حضرت عبداللہ بن زبیر رضی اللہ عنہما کے مرتبہ اور عظمت کا اندازہ اُن کی سیرت کے ان پہلوؤں سے بخوبی کیا جاسکتا ہے۔

۱: اُن کے والد رسولِ اکرم صلی اللہ علیہ وسلم کی چھوٹی بیوی کے فرزند اور حواری رسولؐ تھے۔

۲- اُن کی والدہ کو بارگاہِ رسالت سے ذات النطاقین کا خطاب مرحمت ہوا تھا۔

۳- اُن کے نانا ثانی اشین حضرت ابوبکر صدیق رضی اللہ عنہ تھے۔

۴- اُن کی خالہ، مَنہ بولی ماں اور مرنی جامع علوم و فضائل اُم المؤمنین حضرت عائشہ صدیقہ رضی اللہ عنہا تھیں۔

۵- وہ ہجرتِ نبوی کے بعد مہاجرین کے نمونہ و اول تھے۔

۶- اُن کی ولادت پر صحابہ کرام رضی اللہ عنہم کے پُرسرت نعرہ ہائے تکبیر سے مدینہ منورہ کی پہاڑیاں گونج اُٹھی تھیں۔

۷- اُن کے دہن و شکم میں ولادت کے بعد سب سے پہلے جو چیز گئی، وہ سرورِ کائنات صلی اللہ علیہ وسلم کا لعابِ دہن تھا۔

۸- اُن کے خون میں خود رسولِ اکرم صلی اللہ علیہ وسلم کا مقدس خون شامل ہو گیا تھا۔

۹- اُن کی بے مثال تدبیر و شجاعت کی بدولت طرابلس پر اسلام کا جھنڈا لہرانے لگا۔

۱۰- وہ قسطنطنیہ پر حملہ کرنے والے اُن مجاہدین میں شامل تھے جن کی نسبت

حضورؐ نے جنتی ہونے کی بشارت دی تھی۔

۱۱۔ وہ اس جماعت میں شامل تھے جو امیر المؤمنین حضرت عثمان ذوالنورین رضی اللہ عنہ نے مصاحف کی کاتب کے لئے منتخب کی تھی۔

۱۲۔ وہ زہد و اتقا کا مثالی پیکر تھے۔

۱۳۔ وہ ایک شعلہ نوا اور حق گو خطیب تھے۔

۱۴۔ اُن کی نماز رسول اکرم صلی اللہ علیہ وسلم کی نماز کی سچی تصویر تھی۔

۱۵۔ وہ پتھروں اور آگ کی بارش میں بھی انتہائی سکون اور اطمینان کے ساتھ عبادتِ الہی میں مشغول رہتے تھے۔

۱۶۔ وہ علم و فضل کا بحرِ زخار تھے۔

۱۷۔ وہ اپنے دور میں احیائے دین کے علمبردار تھے۔

۱۸۔ اُن کی بے باکی، شجاعت اور استقامت کا لوہا ساری دُنیا نے عرب مان گئی تھی۔

۱۹۔ اُن کو خانہ کعبہ کی از سر نو تعمیر کا شرف حاصل ہوا۔

۲۰۔ اُنھوں نے جس بات کو حق سمجھا آخری دم تک اُس پر ڈٹے رہے۔ اپنا سر کٹا دیا لیکن اپنے موقف سے ہٹنا منظور نہ کیا۔

یہ کتاب اسلام کے اسی فرزندِ جلیل کے حالات پر مشتمل ہے۔

راقم الحروف نے اسے مرتب کرتے وقت مقدور بھر کوشش کی ہے کہ اس

رجلِ عظیم کی زندگی کا کوئی اہم واقعہ چھوٹنے نہ پائے، تاہم اگر قارئین کرام میں سے

کوئی صاحبِ یہ محسوس کریں کہ اس کتاب میں حضرت ابنِ زبیر رضی اللہ عنہ کی سیرت کے

کسی پہلو پر کما حقہ، روشنی نہیں ڈالی جاسکی تو اس کی وجہ مؤلف کی علمی کم مائیگی اور بے بضاعتی ہے۔ فی الحقیقت اس مہتمم بالشان شخصیت کی ایک جامع سیرت لکھنا اس عاجز کے بس کا کام نہ تھا۔ اس نے زیر نظر تالیف پیش کرنے کی جسارت محض اس وجہ سے کی ہے کہ اردو زبان میں اس سے پہلے حضرت عبداللہ بن زبیر رضی اللہ عنہ کی سیرت پر کوئی مستقل کتاب نہیں لکھی گئی۔ شاید یہی سبب ہے کہ اب تک اس کتاب کے کئی ایڈیشن شائع ہو کر عوام میں شہرتِ قبولیت حاصل کر چکے ہیں۔ کتاب میں حضرت عبداللہ رضی اللہ عنہ کے حلیل القدر والدین کے سوانح حیات بھی بیان کر دیئے گئے ہیں گو اس سے کتاب کی ضخامت بڑھ گئی ہے لیکن اسی نسبت سے اس کی افادیت میں بھی اضافہ ہو گیا ہے۔ احقر مؤلف کو نہ انشا پر داز ہونے کا دعویٰ ہے اور نہ مؤرخ ہونے کا۔ اس لئے قارئین کرام سے التماس ہے کہ اگر ان کو کتاب میں کسی جگہ زبان و بیان، نفسِ مضمون اور ترتیب کے بارے میں کھٹک پیدا ہو تو وہ ازراہِ کرم دوستانہ طریق پر مؤلف کو ناشرین کی وساطت سے مطلع فرمائیں تاکہ آئندہ اشاعت میں جملہ نقائص و اسقام دور کرنے کی سعی کی جاسکے۔

یہاں یہ بیان کر دینا ضروری معلوم ہوتا ہے کہ کتاب کی ترتیب میں جس قدر ممکن ہو سکا، اختصار سے کام لیا گیا ہے اور کوشش کی گئی ہے کہ اس کا حجم ایک خاص حد کے اندر رہے لیکن اس کے ساتھ ہی عاجز نے یہ خیال بھی رکھا ہے کہ یہ اختصار کسی ایسی بات کے قلمبند کرنے میں مانع نہ ہو جس کا بیان کرنا ضروری ہے اور سب سے بڑھ کر یہ کہ اختصار کے باوجود کتاب کا انداز

بیان شروع سے آخر تک دل نشین اور عام فہم رہے تاکہ قارئین کتاب پڑھتے پڑھتے اکتانہ جائیں۔ احقر اس کوشش میں کہاں تک کامیاب ہوا ہے، اس کا فیصلہ قارئین ہی کر سکتے ہیں۔

اس عاجز کا پختہ ایمان ہے کہ صحابہ کرام رضی اللہ عنہم اور سلف صالحین کے حالات پڑھنے سے ایمان اور یقین میں اضافہ ہوتا ہے۔ اسی لئے اس نے اپنی زندگی ان مقدس ہستیوں کے حالات عام فہم اردو میں پیش کرنے کے لئے وقف کر رکھی ہے۔ دعا فرمائیں کہ اللہ تعالیٰ اس کو بیش از بیش کام کی توفیق ارزانی فرمائے اور آخرت میں اس کو اپنی رحمتِ کاملہ سے نوازے۔  
وَمَا تَوْفِيقِي إِلَّا بِاللَّهِ۔

راجی غفران و شفاعت

لاہور

طالب ہاشمی

۱۳ جولائی ۱۹۶۷ء

چھٹا ایڈیشن ضروری ترمیم و اضافہ کے ساتھ ۱۹۹۵ء

## پہلا باب

### نام و نسب اور خاندان

(۱)

نام و کنیت | عبداللہ نام، ابو بکرؓ اور ابو خبیبؓ کنیت۔ پہلی کنیت (ابو بکر) ان کے جلیل القدر نانا حضرت صدیق اکبرؓ کی کنیت پر خود رسول اکرم صلی اللہ علیہ وسلم نے مقرر فرمائی۔ دوسری کنیت (ابو خبیب) ان کے ایک فرزند "خبیب" کی نسبت سے مشہور ہوئی۔

(۲)

جدی شجرہ نسب | حضرت عبداللہ بن زبیرؓ کا جدی شجرہ نسب یہ ہے:



گویا حضرت عبداللہ بن زبیر رضی اللہ عنہما کا نام نہالی شجرہ نسب بھی مرہ پر سرور کا نشانہ  
صلی اللہ علیہ وسلم کے شجرہ مبارک سے مل جاتا ہے ۛ

(۴)

حضرت عبداللہ بن زبیر رضی اللہ عنہما کے شجرہ نسب سے معلوم ہو جاتا ہے کہ  
خانہ | کہ وہ ماں اور باپ دونوں کی طرف سے قریشی النسل تھے۔ اُن کے  
والد حضرت زبیر بن العوام عشرہ مبشرہ میں سے تھے اور رسول اکرم صلی اللہ علیہ وسلم  
نے اُن کو اپنا حواری قرار دیا تھا۔ وہ قریش کے قبیلہ بنو اسد بن عبد العزیٰ سے تھے۔  
حضرت عبداللہ کی دادی (یعنی حضرت زبیر رضی اللہ عنہما کی والدہ) صفیہ بنت عبدالمطلب  
رسول کریم ص کی پھوپھی تھیں۔ حضور ص کی پھوپھیوں میں سے اُن کا اسلام لانا  
بالتحقیق ثابت ہے اور اصحاب سیر نے اُن کو جلیل القدر صحابیات میں شمار  
کیا ہے۔ حضور ص نے خود ایک موقع پر مجمع عام میں اُن کو اس طرح پکارا:

”یا صفیہ عنہ رسول اللہ“ لہ

(اے صفیہ رسول اللہ کی پھوپھی)

مکہ معظمہ قریش کا آبائی وطن تھا اس لیے یہاں کے لوگ تو اس رشتہ سے یقیناً  
واقف تھے لیکن مدینہ منورہ میں بھی حضرت صفیہ رضی اللہ عنہا اور ان کے فرزند زبیر رضی اللہ عنہما  
حضور ص کی قریشی رشتہ داری کا لوگوں کو علم ہو گیا تھا۔

حضرت عبداللہ بن زبیر رضی اللہ عنہما سے روایت ہے کہ ایک دفعہ ایک انصاری  
نے رسول اللہ صلی اللہ علیہ وسلم کے پاس حضرت زبیر رضی اللہ عنہما کے خلاف شکایت کی کہ

لہ صحیح بخاری کتاب التفسیر باب وَلَا تَحْزَنِي يَوْمَ يَبْعَثُونَ سُوْرَةَ الشُّعْرَاءِ

وہ اُن کی زمین میں آبِ پاشی کے لئے پانی نہیں گزرنے دیتے۔ حضور ﷺ نے فریقتین کے بیانات سُن کر حضرت زبیر رضی اللہ عنہ سے فرمایا کہ اے زبیر رضی اللہ عنہ! تم اپنی زمین میں پانی دے کر اپنے ہمسایہ (انصاری) کی طرف چھوڑ دو۔ انصاری کو اس فیصلہ پر غصہ آگیا اور اس نے کہا۔ چونکہ یہ آپ کے مھوپھی زاد بھائی ہیں اس لئے آپ نے یہ فیصلہ کیا ہے۔

اس رشتہ کی بناء پر رسولِ اکرم صلی اللہ علیہ وسلم حضرت زبیر رضی اللہ عنہ کے ماموں زاد بھائی تھے۔ اور حضرت عبداللہ حضور ﷺ کے بھتیجے ہوتے تھے۔ دوسری طرف اُم المؤمنین حضرت خدیجہ الکبریٰ رضی اللہ عنہا حضرت زبیر بن العوام کی مھوپھی تھیں۔ اس نسبت سے بعض ارباب سیر نے حضرت خدیجہ الکبریٰ رضی اللہ عنہا کو حضرت عبداللہ بن زبیر کی مھوپھی لکھ دیا ہے۔

حضرت عبداللہ بن زبیر رضی اللہ عنہ کے خاندان بنو اسد کا قدیم ذریعہ معاش ”تجارت“ تھا۔ چنانچہ حضرت خدیجہ الکبریٰ رضی اللہ عنہا جو خاندان بنو اسد کی ایک معزز رکن تھیں، مکہ کے مشہور، معزز اور دولت مند تاجروں میں شمار ہوتی تھیں۔ حضرت زبیر رضی اللہ عنہ نے بھی تجارت ہی کو اپنا ذریعہ معاش بنایا۔

۱۔ صحیح بخاری کتاب المساقاة باب سکر الانہار۔ شارحین حدیث کے قول کے مطابق اس پانی پر انصاری کا کوئی حق نہ تھا اور حضور ﷺ نے محض ان کی رعایت سے یہ فیصلہ صادر فرمایا تھا لیکن اس کے باوجود جب انصاری نے اس فیصلہ کو جانبداری پر محمول کیا تو حضور ﷺ کا چہرہ مبارک سُرخ ہو گیا اور آپ نے حضرت زبیر رضی اللہ عنہ کو حکم دیا کہ تم زمین سینچ کر پانی کو روک رکھو۔ یہاں تک کہ مینڈھ تک پہنچ کر نالیوں کے ذریعے خود بخود دوسری طرف بہ جائے۔



حضرت عبداللہ بن زبیر رضی کی والدہ ماجدہ حضرت اسماء رضی جلیل القدر صحابیہ تھیں۔ وہ حضرت ابوبکر صدیق رضی کی صاحبزادی تھیں اور بارگاہ رسالت سے ان کو "ذات النطاقین" کا لقب ملا تھا۔ اس نسبت سے حضرت عبداللہ بن زبیر رضی کو ثانی اثین حضرت ابوبکر صدیق رضی کے تو اسمہ اور ام المؤمنین حضرت عائشہ صدیقہ رضی بنت ابوبکر صدیق رضی کا بھانجا ہونے کا فخر حاصل تھا۔

حضرت صدیق اکبر رضی کا نام عبداللہ اور کنیت ابوبکر تھی۔ ابن زبیر رضی کا نام ان کے جلیل القدر نانا کے نام پر رکھا گیا۔ اسی طرح ان کی کنیت بھی رسول اکرم صلی اللہ علیہ وسلم نے ان کے نانا کی کنیت پر رکھی۔

ام المؤمنین حضرت عائشہ صدیقہ رضی کے کوئی اولاد نہ تھی۔ انہوں نے اپنے بھانجے عبداللہ بن زبیر رضی کو گویا اپنا بیٹا بنا لیا تھا اور ان سے بہت محبت کرتی تھیں۔ ابن زبیر رضی بھی ان سے حقیقی بیٹے کی طرح محبت کرتے تھے۔

ایک دفعہ حضرت عائشہ صدیقہ رضی نے بڑی حسرت کے ساتھ بارگاہ نبوی میں عرض کی، یا رسول اللہ آپ کی دوسری تمام بیٹیوں نے اپنے (پہلے شوہروں کے) بیٹوں کے نام پر اپنی اپنی کنیت رکھ لی ہے۔ میں اپنی کنیت کس کے نام پر رکھوں؟

حضور نے فرمایا: "تم بھی اپنے بیٹے عبداللہ کے نام پر رکھو۔"

عبداللہ سے مراد حضرت عبداللہ بن زبیر رضی ہی تھے۔ ایک دوسری روایت میں ہے کہ حضور نے فرمایا: "تم اپنی کنیت اپنے بھانجے عبداللہ کے نام پر رکھو۔"

چنانچہ حضرت عائشہ صدیقہ رضی اللہ عنہا نے حضور ﷺ کے ارشاد کے مطابق اپنی کنیت " اُمّ عبد اللہ " رکھ لی۔

حضرت عائشہ صدیقہ رضی اللہ عنہا کے رشتہ کی نسبت سے رسول اکرم ﷺ اللہ علیہ وسلم حضرت عبد اللہ بن زبیر رضی اللہ عنہ کے خالو ہوتے تھے۔

عرض خاندانی شرف و افتخار کے لحاظ سے حضرت عبد اللہ بن زبیر کی ذات میں بہت سی خصوصیتیں جمع ہو گئی تھیں۔ ان کا دادھیال اگر آفتاب تھا تو ماہنامہ ماہتاب تھا۔ رسول اکرم ﷺ اللہ علیہ وسلم کے ابن عم ترجمان قرآن حضرت عبد اللہ بن عباس رضی اللہ عنہ نے ایک موقع پر حضرت عبد اللہ بن زبیر رضی اللہ عنہ کے بارے میں یہ تاریخی الفاظ ارشاد فرمائے:

أَمَّا أَبُوهُ فَحَوَارِيُّ النَّبِيِّ صَلَّى اللَّهُ عَلَيْهِ وَسَلَّمَ يُرِيدُ الزَّبِيرَ، وَأَمَّا  
جَدُّهُ فَصَاحِبُ الْغَارِ يُرِيدُ أَبَا بَكْرٍ، وَأَمَّا أُمَّهُ  
فَذَاتُ النَّطَاقِ يُرِيدُ أَسْمَاءَ، وَأَمَّا خَالَتُهُ  
فَأُمُّ الْمُؤْمِنِينَ يُرِيدُ عَائِشَةَ، وَأَمَّا عَمَّتُهَا فَزَوْجَةُ  
النَّبِيِّ صَلَّى اللَّهُ عَلَيْهِ وَسَلَّمَ يُرِيدُ خَدِيجَةَ، وَأَمَّا عَمَّةُ النَّبِيِّ  
صَلَّى اللَّهُ عَلَيْهِ وَسَلَّمَ فَجَدَّتُهُ يُرِيدُ صَفِيَّةَ، ثُمَّ عَفِيفٌ  
فِي الْأَسْلَامِ قَارِئٌ لِلْقُرْآنِ، لَهُ  
تَرْجَمَةٌ

”لیکن ان کے باپ تو وہ رسول اللہ (صلی اللہ علیہ وسلم) کے حواری تھے اور ان کے

تانا تو وہ رسول اللہ (صلعم) کے رفیقِ غار تھے یعنی ابا بکر رضی اللہ عنہ اور ان کی ماں  
تو وہ ذات النطاق ہیں یعنی اسماء رضی اللہ عنہا اور ان کی خالہ تو وہ اُمّ المؤمنین تھیں  
یعنی عائشہ رضی اللہ عنہا اور ان کی پھوپھی تو وہ رسول اللہ (صلعم) کی زوجہ مطہرہ  
تھیں یعنی خدیجہ رضی اللہ عنہا اور رسول اللہ (صلعم) کی پھوپھی ان کی دادی تھیں  
یعنی صفیہ رضی اللہ عنہا۔ پھر وہ خود اسلام میں پاکباز ہیں اور قاری قرآن ہیں ۵

حضرت عبداللہ بن زبیر رضی اللہ عنہ نے جن عظیم المرتبت والدین کے سایہ  
عاطفت میں پرورش پائی، مناسب معلوم ہوتا ہے کہ ان کے مختصر سوانح حیات  
مبھی اس کتاب میں درج کر دیئے جائیں۔ چنانچہ اگلے دو ابواب اسی مقصد  
کے لئے مخصوص کر دیئے گئے ہیں۔ ان کو پڑھ کر جہاں حضرت زبیر بن العوام رضی اللہ عنہ  
حضرت اسماء بنت ابوبکر صدیق رضی اللہ عنہا کے مرتبہ کا کسی قدر اندازہ کیا جاسکے گا۔  
وہاں یہ بھی معلوم ہو جائے گا کہ حضرت عبداللہ بن زبیر رضی اللہ عنہ نے کس ماحول اور فضا  
میں آنکھیں کھولیں اور ان کی سیرت کو ایک خاص سانچے میں ڈھالنے کے لئے  
کون سے عوامل کار فرما رہے ۵

۱۷ حضرت خدیجۃ الکبریٰ رضی اللہ عنہا نے الحقیقت حضرت زبیر رضی اللہ عنہ کی پھوپھی تھیں۔ یہاں اسی

نسبت سے ان کو ابن زبیر رضی اللہ عنہ کی پھوپھی کہا گیا ہے ۵

## دوسرا باب

## حضرت عبداللہؓ کے والد ابوعبداللہ زبیر بن العوامؓ

حضرت زبیر بن العوام القرظی الاسدی تابعی صحیح اسلام کی ایک اہم ترین شخصیت ہیں۔ بارگاہِ نبوت سے انھیں ”سوامی رسولؐ“ کا لقب عطا ہوا اور سرورِ کائنات نے اپنی زبانِ مبارک سے انھیں جنت کی بشارت دی۔ حضرت زبیرؓ کا شجرہ نسب اس کتاب کے آغاز میں درج ہو چکا ہے۔ ان کو ذاتِ رسالت سے کئی نسبتیں حاصل تھیں۔

- ۱۔ ان کی والدہ ماجدہ حضرت صفیہ بنت عبدالمطلب سرورِ کائنات کی مچھو مچی تھیں۔ گویا سرورِ کائنات حضرت زبیرؓ کے ماموں زاد بھائی تھے۔
- ۲۔ امّ المؤمنین حضرت خدیجہ الکبریٰ رضی اللہ عنہا حضرت زبیرؓ کی مچھو مچی تھیں اس لحاظ سے سرورِ کائنات حضرت زبیرؓ کے مچھو مچھلے تھے۔
- ۳۔ امّ المؤمنین حضرت عائشہ صدیقہ رضی اللہ عنہا حضرت زبیرؓ کی سالی تھیں یعنی ان کی بڑی بہن حضرت اسماء رضی اللہ عنہا بنت ابوبکر صدیق رضی اللہ عنہما حضرت زبیرؓ کی زوجہ تھیں۔ اس نسبت سے حضرت زبیرؓ سرورِ کائنات کے ہم زلف تھے۔
- ۴۔ حضرت زبیر بن العوام کا سلسلہ نسب قصی بن کلاب پر رسول اکرمؐ کے سلسلہ نسب سے مل جاتا ہے۔

حضرت زبیر بن العوام رضی اللہ عنہما سے اٹھائیس سال قبل پیدا ہوئے۔  
 لڑکپن ہی میں سایہ پدری سے محروم ہو گئے۔ چچا نوفل بن خویلد نے اپنی سرپرستی میں ان  
 کی پرورش کی۔ حضرت زبیر رضی اللہ عنہما کی والدہ حضرت صفیہ رضی اللہ عنہا اپنے فرزند کو ایک بہادر سپاہی  
 بنانے کی آرزو مند تھیں، چنانچہ وہ حضرت زبیر رضی اللہ عنہما سے سخت محنت و مشقت کا  
 کام لیتیں اور وقتاً فوقتاً زبرد تو بیخ اور زد و کوب سے بھی کام لیتیں۔

نوفل بن خویلد ایک دن بھتیجے کو ماں کے ہاتھوں پٹتا دیکھ کر بدیتاب ہو گئے۔  
 اور حضرت صفیہ رضی اللہ عنہا کو سختی سے روکا کہ اس طرح تم بچے کو مار ڈالو گی۔ نوفل نے قبیلے  
 کے دوسرے لوگوں سے بھی حضرت صفیہ رضی اللہ عنہا کی سختی کا ذکر کیا۔ جب اس بات کا  
 چرچا عام ہوا تو حضرت صفیہ رضی اللہ عنہا نے یہ رجز پڑھا:

من قال انی البغضه فقد کذب انما اضربه لکے یلب

”جس نے یہ کہا کہ میں اس (زبیر رضی اللہ عنہما) سے بغض رکھتی ہوں اس کے غلط کہا۔

میں اس کو اس لئے پیٹتی ہوں کہ عقل مند ہو۔

ویهزم المجیش دیاقی السلب الخ

اور فوج کو شکست دے اور مال غنیمت حاصل کرے۔“

ماں کی تربیت کا یہ اثر ہوا کہ بڑے ہو کر حضرت زبیر رضی اللہ عنہما ایک دلاور صفت

اور ضیغم شجاعت بنے۔

## قبول اسلام

حضرت زبیر رضی اللہ عنہما خوش قسمتی سے ایک ایسے خاندان میں پیدا ہوئے جس پر

آفتاب اسلام کی شعاعیں دعوت حق کی ابتداء ہی میں پڑنے لگی تھیں۔ ان کی

پھوپھی اُم المؤمنین حضرت خدیجۃ الکبریٰ رضی اللہ عنہا کی خاتونِ اول تھیں۔ ان کی والدہ حضرت صفیہ بنت عبدالمطلب بھی آغازِ نبوت میں مشرف بہ ایمان ہو گئیں۔ حضرت زبیر رضی اللہ عنہ نے انہی کے انخوش تربیت میں پرورش پائی۔ ناممکن تھا کہ نوبرِ اسلام ان کے منہاں خانہٴ دل کو متورنہ کرتا۔ چنانچہ سولہ برس کی عمر میں ہی انھوں نے دعوتِ حق پر لبیک کہا۔ بعض مؤرخین نے اسلام لانے والوں میں ان کا نمبر چوتھا یا پانچواں لکھا ہے لیکن یہ صحیح نہیں ہے البتہ سابقوں اولوں میں وہ ایک ممتاز درجہ رکھتے ہیں۔

قبولِ اسلام کے بعد رسولِ اکرم ﷺ سے ان کی والہانہ شیفتگی کا یہ عالم تھا کہ ایک دن یہ افواہ سنی کہ سرورِ کائنات کو مشرکین نے گرفتار کر لیا ہے۔ بے قرار ہو گئے اور شمشیرِ رہنہ ہاتھ میں لے کر دوڑتے ہوئے آستانہٴ نبوی پر جا پہنچے۔ حضور ﷺ کو بخریت دیکھ کر اطمینان کا سانس لیا۔ حضور ﷺ نے ان کی شمشیرِ رہنہ کی طرف اشارہ کر کے فرمایا۔ ”زبیر یہ کیا ہے؟“

حضرت زبیر رضی اللہ عنہ نے عرض کی۔ ”یا رسول اللہ! میں نے سنا تھا کہ خدا نخواستہ آپ کو دشمنوں نے گرفتار کر لیا ہے۔“  
حضور ﷺ نے فرمایا، اگر واقعی ایسا ہو جاتا تو تم کیا کرتے؟  
حضرت زبیر رضی اللہ عنہ نے بے ساختہ کہا، ”یا رسول اللہ! میں اہل مکہ سے لڑتا“  
حضور ﷺ ان کا جذبہٴ فدویت دیکھ کر بہت خوش ہوئے اور ان کے حق میں دعائے خیر فرمائی۔

ابن اثیر صاحب ”اسد الغابہ“ کا بیان ہے کہ یہ پہلی تلوار تھی جو راہِ حق اور عشقِ رسول ﷺ میں ایک بچے کے ہاتھ سے عریاں ہوئی۔

حضرت زبیر رضی نے جس خاندان میں آنکھیں کھولیں، اُس کا  
**ذریعہ معاش** تجارت تھا۔ اُن کی پھوپھی حضرت خدیجہ  
 الکبریٰ رضی قریش کے سربراہ اور وہ تاجروں میں شمار ہوتی تھیں۔ حضرت زبیر رضی نے  
 بھی تجارت ہی کو اپنا ذریعہ معاش بنایا اور اللہ تعالیٰ نے اُن کے کاروبار میں  
 خوب برکت دی۔

ایک دفعہ وہ ایک تجارتی قافلہ کے ساتھ شام گئے۔ وہاں سے مکہ کو  
 واپس آرہے تھے کہ راستے میں سرور کائنات اور حضرت ابوبکر صدیق رضی سے  
 ملاقات ہو گئی۔ یہ دونوں مقدس ہستیاں مکہ سے ہجرت فرما کر مدینہ تشریف لے  
 جا رہی تھیں حضرت زبیر رضی نے ان دونوں کی خدمت میں سفید کپڑے تحفہ پیش  
 کئے جو انھوں نے قبول فرمائے اور یہی کپڑے زبیر تن فرما کر مدینہ میں داخل ہوئے  
 حضرت زبیر رضی جب تک اسلام نہیں لائے تھے اُن کا چچا اُن

**ہجرت** سے بے حد محبت کرتا تھا۔ جو یہی انھوں نے اسلام قبول کیا، چچا  
 کا رویہ بدل گیا اور اُس نے اُن پر بے پناہ مظالم ڈھانے شروع کر دیئے۔ ایک  
 چٹائی میں لپیٹ کر انھیں باندھ دیتا اور آگ سلگا کر اس کا دھواں اُن کی ناک  
 میں چڑھاتا۔ حضرت زبیر کا دم گھٹنے لگتا اور وہ بے حال ہو جاتے لیکن توحید کا  
 نشہ ایسا تھا کہ چڑھ کر اتر جاتا۔ اُن کی زبان سے یہی نکلتا: "چچا! جتنا جی چاہے،  
 ستاؤ۔ اب میں دامن توحید کو ہاتھ سے نہیں چھوڑ سکتا۔"

جب یہ مظالم حد سے بڑھ گئے تو سرور کائنات ص کی اجازت سے  
 حضرت زبیر رضی نے حبش کی ہجرت اختیار کی۔ کچھ عرصہ وہاں گزار کر مکہ واپس آئے  
 اور تجارت کا شغل اختیار کر لیا۔ ۳۱ھ بعد بعثت میں جب رسول اکرم صلی  
 اللہ علیہ وسلم نے مکہ سے ہجرت فرمائی، حضرت زبیر ایک تجارتی قافلہ کے ساتھ شام

گئے ہوئے تھے۔ جب وہ شام سے مکہ کی طرف واپس آرہے تھے تو رسولِ اکرم صلی اللہ علیہ وسلم حضرت ابوبکر صدیق رضی اللہ عنہ کے ہمراہ مدینہ کی طرف تشریف لے جا رہے تھے۔ حسن اتفاق سے راستہ میں حضرت زبیر رضی اللہ عنہ سے رسولِ اکرم اور صدیق اکبر رضی اللہ عنہ کی ملاقات ہو گئی۔ چنانچہ اسی موقع پر انہوں نے حضور اور حضرت ابوبکر صدیق رضی اللہ عنہ (اپنے خسر) کی خدمت میں سفید کپڑے تحفہ پیش کئے اور پھر مکہ تشریف لے گئے۔

حضرت عروہ بن زبیر رضی اللہ عنہ سے روایت ہے:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَقِيَ الزُّبَيْرَ رَضِيَ اللَّهُ عَنْهُ فِي رَكْبٍ مِنَ الْمُسْلِمِينَ  
كَانُوا تِجَارًا قَائِلِينَ مِنَ الشَّامِ، فَكَسَبَ الزُّبَيْرُ رَسُولَ اللَّهِ صَلَّى اللَّهُ عَلَيْهِ وَسَلَّمَ  
وَأَبَا بَكْرٍ رَضِيَ اللَّهُ عَنْهُمَا بِيَاضَ لَبِ

(یعنی رسول اللہ صلی اللہ علیہ وسلم زبیر رضی اللہ عنہ سے ملے جو تاجر مسلمانوں کے ایک

قافلہ کے ساتھ شام سے واپس آرہے تھے۔ زبیر رضی اللہ عنہ نے رسولِ اکرم

اور ابوبکر صدیق رضی اللہ عنہ کو سفید کپڑے پہنائے۔)

مکہ واپس آنے کے تھوڑے ہی عرصہ بعد حضرت زبیر بھی اپنی والدہ حضرت

صفیہ رضی اللہ عنہا اور بیوی حضرت اسماء رضی اللہ عنہا کے ہمراہ ہجرت کر کے مدینہ پہنچ گئے۔

اور دوسرے مسلمانوں کی طرح وہیں توطن اختیار کر لیا۔ حضرت زبیر رضی اللہ عنہ کا اپنی والدہ

کے ہمراہ ہجرت کرنا ان کی خاص خصوصیت سمجھی جاتی ہے۔

مکہ میں حضرت زبیر رضی اللہ عنہ کے اسلامی بھائی حضرت طلحہ رضی اللہ عنہ تھے۔ مدینہ

میں رسولِ اکرم صلی اللہ علیہ وسلم نے انصار میں سے ان کا اسلامی بھائی حضرت

مواخاة

لہ بخاری کتاب المناقب باب ہجرة النبي صلى الله عليه وسلم واصحابه الى المدينة -



سلمہ بن سلامہ بن وقش رض کو تجویز فرمایا۔

مدینہ پہنچ کر حضرت زبیر رض نے پہلے قباء میں قیام کیا۔  
**مدینہ کی زندگی** وہیں حضرت اسماء رض کے بطن سے حضرت عبداللہ

بن زبیر رض پیدا ہوئے۔ اہل مدینہ کا مخصوص پیشہ زراعت تھا۔ حضرت زبیر رض نے بھی مدینہ میں یہی پیشہ اختیار کر لیا۔

رسول کریم ﷺ نے حضرت زبیر رض کو بنو نضیر میں ایک نخلستان عطا کیا اور ایک اور زمین بھی عطا کی، جس کا نام غابہ تھا۔ حضرت زبیر انہی زمینوں پر کھیتی باڑی کا کام کرتے تھے۔ اور اسی سے اپنا اور اپنے کنبے کا پیٹ پالتے تھے۔

## غزوات و مشاہد

ہجرت کے بعد غزوات و مشاہد کا سلسلہ شروع ہوا تو حضرت زبیر رض نے ہر معرکہ میں کمال دے کر کی استقامت اور بے جگری سے دادِ شجاعت دی کئی موقعوں پر خود ذاتِ رسالت ﷺ نے ان کی شجاعت اور جذبہ فدویت کی بڑی تعریف و تحسین فرمائی۔ شہیدِ خدا حضرت علی مرتضیٰ رض انہیں اشجع العرب کہا کرتے تھے۔

حق و باطل کا معرکہ اول بدر کے میدان میں برپا ہوا تو  
**غزوہ بدر** حضرت زبیر رض کی شمشیر خارا شکاف دشمن کی صفوں پر برق

بے اماں بن کر گری اور انہیں درہم برہم کر کے رکھ دیا۔ جدھر جھک پڑتے تھے دشمن کا دل بادل کائی کی طرح پھٹ جاتا۔ اس دن ان کے سر پر زبردِ عمامہ تھا۔ حضور کی نظر اس پر پڑی تو فرمایا۔ آج مسلمانوں کی مدد کے لئے

ملائکہ بھی زرد عمامے باندھ کر آسمان سے اترے ہیں۔ حضرت اسماء بنت ابوبکر صدیقؓ سے روایت ہے کہ عین ہنگامہ کارزار میں ایک جنگجو مشرک ایک بلند ٹیلے پر چڑھ کر لکارا۔ کوئی ہے جو میرے مقابلے پر آئے؟ حضورؐ نے ایک صحابی سے مخاطب ہو کر فرمایا۔ کیا تو اس کے مقابلہ کے لئے جاتا ہے؟ انہوں نے عرض کیا۔ یا رسول اللہ! اگر آپ چاہتے ہیں تو میں تیار ہوں۔ اسی اثناء میں سرورِ عالمؐ کی نظر حضرت زبیرؓ پر پڑی جو قریب ہی بیٹھے تھے اور جوشِ غضب سے کسمسار ہے تھے۔ حضورؐ نے فرمایا۔ اے ابنِ صفیہ کھڑے ہو جاؤ اور اس مشرک کے مقابلے پر جاؤ۔ حضرت زبیرؓ تیر کی طرح اس پر چھپے اور اس سے گتھم گتھا ہو گئے۔ دونوں بڑے شہ زور تھے اور ایک دوسرے کو ٹیلے سے نیچے گرانے کی کوشش کرتے تھے۔ حضورؐ نے فرمایا۔ ان دونوں میں سے جو پہلے گرے گا وہ مارا جائے گا۔ پھر آپؐ نے حضرت زبیرؓ کے حق میں دعا فرمائی۔ چند ہی لمحے بعد دونوں لڑھکتے ہوئے نیچے اس طرح گرے کہ مشرک نیچے تھا اور حضرت زبیرؓ اس کے اوپر اور پھر ہلکے بھلکنے کی دیر میں حضرت زبیرؓ نے اپنی تلوار سے مشرک کی گردن اڑا دی۔ اس کے بعد حضرت زبیرؓ کا مقابلہ قریش کے نامی بہادر عبیدہ بن سعید بن عاص سے ہوا۔ صحیح بخاری کی روایت کے مطابق خود حضرت زبیرؓ نے اس مقابلہ کا حال ان الفاظ میں بیان کیا ہے۔

”بدر کے دن میرا سامنا عبیدہ بن سعید بن عاص سے ہوا۔ وہ سر تا پا لوہے میں غرق تھا۔ صرف اس کی آنکھیں نظر آتی تھیں۔ اُس کی کنیت ابو ذات الکمرش تھی۔ اُس نے لکار کر

کہا، میں ہوں ابو ذات الکروش۔ میں نے اپنی برہمی سے اس پر حملہ کیا اور تاک کر اس کی آنکھ میں برہمی ماری، وہ مر گیا۔  
 جب حضرت زبیرؓ ابو ذات الکروش کو ہلاک کر چکے تو اپنی برہمی کو اس کی لاش پر پاؤں اڑا کر بڑی مشکل سے اس طرح نکالا کہ برہمی کا پھل مڑ گیا سرور کائناتؐ نے یہ برہمی حضرت زبیرؓ سے مانگ لی اور تاوقات اپنے پاس رکھی۔ حضورؐ کی رحلت کے بعد حضرت زبیرؓ نے اس برہمی کو واپس لے لیا لیکن ان سے صدیق اکبرؓ نے مانگ لی۔ پھر یہ برہمی فاروق اعظمؓ کے قبضہ میں آئی۔ فاروق اعظمؓ کے بعد حضرت زبیرؓ نے یہ برہمی پھر واپس لے لی تھی۔ لیکن امیر المؤمنین عثمان ذوالنورینؓ نے ان سے طلب کر لی۔ حضرت عثمانؓ کی شہادت کے بعد یہ برہمی آل علیؓ کے پاس پہنچی۔ پھر حضرت عبد اللہ بن زبیرؓ نے ان سے لے لی اور تازہ زندگی اپنے پاس رکھی۔

حضرت زبیرؓ کی جو تلوار بدر کے میدان میں چمکی وہ بھی اس برہمی کی طرح یادگار بن گئی۔ بدر کے دن حضرت زبیرؓ نے از خود رفتگی کے عالم میں یہ تلوار اس طرح چلائی کہ اس میں دندانے پڑ گئے۔ اس تلوار میں چاندی کا کام تھا۔ حضرت زبیرؓ کی شہادت کے بعد یہ تلوار ان کے جلیل القدر فرزند حضرت عبد اللہ بن زبیرؓ کے قبضہ میں آئی۔ صحیح بخاری میں حضرت عروہ بن زبیرؓ سے روایت ہے کہ عبد اللہ بن زبیرؓ کی شہادت کے بعد خلیفہ عبد الملک بن مروان اموی نے مجھے بلا کر پوچھا۔ اے عروہ کیا تم زبیرؓ کی تلوار کو پہچانتے ہو؟ میں نے کہا: ہاں۔

عبد الملک نے پوچھا، اس کی نشانی کیا ہے؟ میں نے کہا۔ بدر کے دن

اس میں دندانے پڑ گئے تھے۔  
 عبدالملک نے کہا: ہاں سچ کہتے ہو اس میں لشکروں کی مڈ بھڑ سے  
 دندانے پڑے ہوئے ہیں۔  
 پھر اُس نے یہ تلوار مجھے دے دی۔

عروہ کے فرزند ہشام کا بیان ہے کہ عروہ کے بعد اس مقدس تلوار کے  
 متعلق آلِ زبیر میں مناقشت پیدا ہوئی۔ ہم نے باہم اس کی قیمت تین ہزار  
 درہم لگائی اور ہم میں سے ایک نے اُس کو لے لیا۔ کاش میں نے اس تلوار  
 کو لے لیا ہوتا۔

غزوہ بدر میں حضرت زبیرؓ کو تلوار کے (با اختلاف روایت) ایک یا دو  
 زخم کا ندھے پڑے۔ ایک زخم اتنا شدید تھا کہ اس کے مندمل ہونے پر وہاں  
 گڑھا سا بن گیا۔ حضرت عروہ بن زبیرؓ کا بیان ہے کہ میں بچپن میں اس  
 گڑھے میں اپنی انگلیاں ڈال کر کھیلا کرتا تھا۔

غزوہ اُحد میں حضرت زبیرؓ ان چودہ ثابت قدم صحابہ کرام  
 میں سے ایک تھے جو شروع سے اخیر تک سرورِ عالم

غزوہ اُحد

صلی اللہ علیہ وسلم کی سپر بنے رہے اور ایک لمحہ کے لئے بھی اُن کے پائے  
 استقلال میں لغزش نہ آئی۔ حافظ ابن کثیر نے یونس بن اسحاق سے روایت  
 کی ہے کہ اُحد کے دن طلحہ بن ابی طلحہ مشرکین کا علمبردار تھا۔ اُس نے میدانِ  
 جنگ میں آکر مسلمانوں کو دعوتِ مبارزت دی۔ حضرت زبیرؓ دوڑتے ہوئے  
 اُس کی طرف گئے اور جہت لگا کر اس کے اونٹ پر سوار ہو گئے۔ پھر اس کو  
 زمین کی طرف دھکیل کر اونٹ سے گرا دیا اور اپنی تلوار سے اس کو ذبح کر دیا۔

رسول اللہ صلی اللہ علیہ وسلم نے حضرت زبیرؓ کی تعریف فرمائی اور فرمایا: ہر نبی کا ایک حواری ہوتا ہے اور میرا حواری زبیر ہے۔ اگر زبیر اس کے مقابلے کے لئے نہ نکلتا تو میں خود اس کے مقابلے پر جاتا۔ (البدایہ والنہایہ)

بعض روایتوں میں ہے کہ حضرت زبیرؓ نے طلحہ کو نہیں بلکہ اس کے بیٹے کلاب بن طلحہ کو قتل کیا تھا اور طلحہ بن ابی طلحہ کے قاتل حضرت علیؓ رضی اللہ عنہ تھے۔ بہر حال میدان اُحد میں حضرت زبیرؓ کے ہاتھ سے مشرکین کا ایک نامی جنگجو ضرور قتل ہوا۔

اثنائے جنگ میں ایک موقع پر سرورِ عالمؐ نے اپنی شمشیرِ مقدس نیام سے کھینچی اور فرمایا: کون ہے جو آج اس کا حق ادا کرے؟ حضرت زبیرؓ اور حضرت ابو دجانہ انصاریؓ نے تین مرتبہ اس خدمت کے لئے اپنے آپ کو پیش کیا۔ بالآخر حضورؐ نے یہ تلوار حضرت ابو دجانہؓ کو عطا فرمائی۔ تاہم حضرت زبیرؓ کا جذبہ فدویت تاریخ کے صفحات میں ہمیشہ کے لئے محفوظ رہ گیا۔

صحیح بخاری میں حضرت عروہ بن زبیرؓ سے روایت ہے کہ جب رسول اللہ صلی اللہ علیہ وسلم کو اُحد میں زخم لگے اور مشرکین واپس چلے گئے تو آپؐ نے اس خیال سے کہ کہیں وہ پلٹ نہ پڑیں فرمایا: کون ان کے تعاقب میں جاتا ہے؟ صحابہ میں سے ستر آدمی اس کام کے لئے آمادہ ہوئے ان میں حضرت زبیرؓ بھی تھے۔

صحیح بخاری میں حضرت عروہؓ کی زبانی حضرت عائشہ صدیقہؓ کا یہ قول منقول ہے کہ آیت الذین استجابوا للہ والرسول من بعدہا

أَصَابَهُمُ الْقَرْحُ ان صحابہ کے بایں میں نازل ہوئی جنہوں نے حضورؐ کے ارشاد کی تعمیل میں غزوہ اُحد کے بعد مشرکین کا تعاقب کیا۔ ان میں حضرت زبیرؓ اور حضرت ابو بکر صدیقؓ بھی تھے۔

**غزوہ خندق** | ۵ھ میں فرزند ان توحید کو خندق کی پُر صعوبت جنگ پیش آئی۔ اس موقع پر مشرکین کا ایک سیلاب عظیم مدینہ منورہ پر حملہ آور ہوا۔ سرور کائنات نے مدینہ کے گرد خندق کھود کر اس لشکر کا مقابلہ کیا۔ مشرکین کا محاصرہ تقریباً تین ہفتے جاری رہا۔ اس دوران میں اگرچہ کوئی بڑی لڑائی نہیں ہوئی۔ لیکن فریقین میں وقتاً فوقتاً جھڑپیں ہوتی رہیں۔ حافظ ابن کثیر نے البدایہ میں ابن اسحاق کے حوالے سے بیان کیا ہے کہ غزوہ احزاب کے دوران میں ایک دن نوفل بن عبد اللہ بن مغیرہ مخزومی نے اپنی لشکر گاہ سے باہر نکل کر مسلمانوں کو مقابلے کھیلنے لگا۔ حضرت زبیرؓ جھپٹ کر اس کے مقابل ہوئے اور اپنی تلوار سے اس کے دو ٹکڑے کر دیئے۔ اس موقع پر ان کی تلوار میں ایک دندانہ پڑ گیا۔ نوفل کو جہنم داخل کرنے کے بعد حضرت زبیرؓ یہ رجز پڑھتے ہوئے واپس آئے

إِنِّي أَسْرُدُ أَحِبِّي وَأُحِبِّي عَنِ النَّبِيِّ الْمُصْطَفَى الْأُمِّيِّ

(میں وہ شخص ہوں جو اپنی بھی حفاظت کرتا ہوں اور نبی مصطفیٰ امی کی

بھی حفاظت کرتا ہوں)

یہود بنی قریظہ اور مسلمانوں میں باہم خیر سگالی کا معاہدہ تھا لیکن جنگ خندق کے موقع پر یہودیوں کی نیت بدل گئی اور وہ مسلمانوں کی پشت میں خنجر گھونپنے کے منصوبے بنانے لگے۔ اہل حق کے لئے یہ بڑا نازک وقت

تھا۔ حضورؐ کو ان غداروں کے فاسد عزائم کا علم ہوا تو آپؐ نے مسلمانوں کو جمع کر کے فرمایا۔ کون بنی قریظہ کی خبر لاتا ہے؟

حضرت زبیرؓ نے بڑھ کر عرض کی۔ "یا رسول اللہؐ میں جاتا ہوں۔" سرورِ عالمؐ نے تین مرتبہ اپنے الفاظ دہرائے اور تینوں مرتبہ حضرت زبیرؓ نے اپنے آپ کو اس پر خطر کام کے لئے پیش کیا۔ حضورؐ ان کے جذبہٴ فدویت سے بہت خوش ہوئے۔ صحیح بخاری میں حضرت جابرؓ سے روایت ہے کہ حضورؐ نے اس موقع پر یہ الفاظ ارشاد فرماتے۔

"ہرنبی کا ایک حواری ہوتا ہے اور میرا حواری زبیر ہے۔"

صحیح بخاری ہی میں حضرت عبداللہ بن زبیرؓ سے یہ روایت منقول ہے کہ غزوہٴ احزاب میں عمران بن ابی سلمہ اور میں عورتوں کے ساتھ کر دیتے گئے تھے میں نے دیکھا کہ زبیرؓ گھوڑے پر سوار دو یا تین مرتبہ بنی قریظہ کی طرف گئے اور واپس آئے۔ جب (شام کو) میری ان سے ملاقات ہوئی تو میں نے کہا، اباجان میں نے آپ کو (بنی قریظہ کی طرف) جاتے دیکھا تھا۔ حضرت زبیرؓ نے فرمایا۔ بیٹا تم نے مجھے دیکھا تھا؟ میں نے کہا۔ ہاں۔ حضرت زبیرؓ نے فرمایا: رسول اللہ صلی اللہ علیہ وسلم نے فرمایا تھا۔ کون بنی قریظہ کی خبر لاتا ہے میں گیا۔ جب واپس آیا تو حضورؐ نے میرے لئے اپنے ماں باپ جمع کئے اور فرمایا

حِذَاكَ أَبِي وَأُمِّي (میرے ماں باپ تجھ پر قربان ہوں)

اکثر اہل سیر کا بیان ہے کہ "حِذَاكَ أَبِي وَأُمِّي" کے لفظ لسان رسالتؐ سے حضرت زبیرؓ بن العوام اور حضرت سعد بن ابی وقاص کے سوا کسی اور کے لئے نہیں نکلے۔ جنگِ خندق کا یہ انجام ہوا کہ بائیس دن کے محاصرے

کے بعد کفار آسمانی آفات اور مسلمانوں کی غیر معمولی استقامت کی تاب نہ لا کر بھاگ کھڑے ہوئے۔

**غزوة خیبر** | غزوة اخزاب کے فوراً بعد حضرت زبیرؓ غزوة بنی قریظہ میں شریک ہوئے اور پھر ذیقعدہ ۶ؓ میں بیعتِ رضوان کا عظیم شرف حاصل کیا۔ اواخر ۶ؓ یا شروع ۷ؓ میں خیبر کی جنگ پیش آئی تو اس میں بھی حضرت زبیرؓ نے کمال دُجے کی جانبازی اور سرفروشی کا مظاہرہ کیا۔ مورخ ابن ہشام کا بیان ہے کہ جب رئیس خیبر مرحب حضرت علیؓ رضی اللہ عنہ کے ہاتھ سے مارا گیا تو اس کا قوی ہیکل اور جنگجو بھائی یاسر غضبناک ہو کر میدان میں آیا۔ حضرت زبیرؓ اس کے مقابلے کے لیے بڑھے۔ اُن کا تڑپا قامت یاسر کے مقابلے میں کچھ بھی نہ تھا اور معلوم ہوتا تھا کہ وہ آج یاسر کے ہاتھ سے نہیں بچیں گے۔ اُن کی والدہ حضرت صفیہؓ بھی حضورؐ کے ساتھ بیٹے سے آتی تھیں۔ انہوں نے بے قرار ہو کر حضورؐ سے عرض کیا: یا رسول اللہ! آج میرا جگر گوشہ شہید ہوگا!

سرورِ عالمؐ نے فرمایا: نہیں انشاء اللہ وہ دشمن پر غالب آئے گا۔ چنانچہ تھوڑی دیر کی لڑائی کے بعد حضرت زبیرؓ نے یاسر کو قتل کر دیا۔ غزوة خیبر کے بعد جب دس ہزار قدوسیوں کا لشکر مکہ میں فاتحانہ **فتح مکہ** | داخل ہوا تو اس موقع پر حضرت زبیرؓ کو یہ امتیاز حاصل ہوا کہ انھیں علمِ نبویؐ تفویض کیا گیا۔

حضرت عروہ بن زبیرؓ کا بیان ہے:  
ثُمَّ جَاءَتْ كَتَيْبَةَ وَهِيَ  
پہر ایک فوج آئی جو تمام فوجوں سے



أَقَلَّ الْكُتَابِ فِيهِمْ رَسُولُ اللَّهِ كَم تَحَىٰ - اس میں رسول اللہ صلعم اور اصحاب صلعم و اصحابہ، و رَايَةَ النَّبِيِّ تَحَىٰ اور عَلِمَ نَبِيُّ زُبَيْرِ بْنِ الْعَوَّامِ كَم تَحَىٰ کے صلعم مَعَ الزُّبَيْرِ بْنِ الْعَوَّامِ - پاس تھا۔ (صحیح بخاری)

مکہ میں داخلہ کے بعد جب ہر طرف امن و سکون ہو گیا تو حضرت زبیرؓ اور حضرت مقدادؓ بن اسود اپنے گھوڑوں پر بارگاہ رسالت میں حاضر ہوئے۔ حضورؐ نے کھڑے ہو کر ان کے چہرے کی گرد صاف کی۔ فتح مکہ کے بعد حنین کا خونیں معرکہ پیش آیا۔ حضرت زبیرؓ نے اس معرکہ میں اپنی شجاعت و بسالت کے خوب جوہر دکھائے۔ ایک موقع پر بہت سے مشرکین ایک گھاٹی سے نکل کر حضرت زبیرؓ پر ٹوٹ پڑے۔ حضرت زبیرؓ اس جرات اور استقامت کے ساتھ لڑے کہ کُفَّار کا منہ پھیر دیا۔ وہ آخر تک میدان جنگ میں ڈٹے رہے۔

اس کے بعد حضرت زبیرؓ نے طائف اور تبوک کے غزوات میں شرکت کی۔ پھر حجۃ الوداع میں اُممیں سرورِ کائناتؐ کی ہمراہی کا شرف حاصل ہوا۔

**خلافتِ صدیقی** | سرورِ کائناتؐ کی رحلت سے حضرت زبیرؓ پر کوہِ الم ٹوٹ پڑا اور انہوں نے شکستہ دل ہو کر گوشہ نشینی اختیار کر لی۔ شروع شروع میں خلافت کے معاملے میں وہ بنو ہاشم کے طرفدار تھے۔ لیکن کچھ دنوں کے بعد انہوں نے صدیقِ اکبرؓ کی بیعت کر لی اور پھر خلافتِ صدیقی کا دور خاموشی سے گزارا۔

**خلافتِ فاروقی** | فاروقِ اعظمؓ کے عہدِ خلافت میں حضرت زبیرؓ کے خون نے پھر جوش مارا اور وہ فاروقِ اعظمؓ سے اجازت لے

کر اپنے فرزند عبداللہ رضی اللہ عنہ کے ساتھ جہاد کے لئے شام پہنچے۔ اُس وقت شام کی فیصلہ کن جنگ یرموک کے میدان میں لڑی جا رہی تھی۔ حضرت زبیر رضی اللہ عنہ نے اس جنگ میں بے پناہ شجاعت کا مظاہرہ کیا۔ انھوں نے تنہا غنیم کی صفیں الٹ دیں اور شامیوں کے منہ پھیر دیئے۔

ایک موقع پر تو انھوں نے بے خوفی اور دلیری کا ایسا بے مثال مظاہرہ کیا کہ دوست دشمن دونوں دنگ رہ گئے۔ ان کے فرزند عروہ رضی اللہ عنہ کی زبان سے یہ واقعہ سنئے۔ فرماتے ہیں :

ان اصحاب رسول اللہ صلعم قالوا للزبير يوم اليرموك الا تشدد فلتشد معك، فقال اني ان شدت كذبتم، فقالوا لا تفعل، فحمل عليهم حتى شق صفوفهم، فجاوزهم وما معه احد، ثم رجع مقبلاً فاخذوا ابجاصهم، فضربوه ضربتين على عاتقه. بينهم ضربة ضربها يوم بئر رقال عروة كنت ادخل اصابعي في تلك الضربات القاب وانما صغيت، قال عروة وكان معه عبد الله بن الزبير يومئذ وهو ابن عشر سنين فحملته على

رسول اکرم کے اصحاب نے جنگ یرموک میں زبیر سے کہا۔ آپ شدت کیوں نہیں کرتے تاکہ ہم بھی شدت کریں۔ فرمایا اگر میں شدت کروں گا تو تم جھوٹے ثابت ہو گے (یعنی میرا ساتھ نہ دے سکو گے)۔ لوگوں نے کہا ایسا نہیں ہو سکتا۔ حضرت زبیر نے گفتا پر (ایک شدید) حملہ کیا اور انکی صفیں درہم برہم کر کے آگے نکل گئے لیکن انکا ساتھ کوئی مسلمان نہ دے سکا۔ جب واپس آنے لگے تو کفار نے ان کے گھوڑے کی لگام پکڑ لی اور ان کے کندھے پر دو زخم لگائے ان کے درمیان ایک اور ضرب تھی جو بدر میں لگی تھی عروہ کہتے ہیں میں بچپن میں ان ضربوں (کے گڑھے)

فَرَسٍ وَوَكَلٍ بِرَجُلًا ، میں اپنی انگلیاں داخل کر کے کھیلا کرتا تھا۔  
 عرہ کہتے ہیں۔ عبداللہ بن زبیر بھی اس دن زبیر کے ساتھ یرموک میں تھے۔ دس سال ان کی عمر  
 تھی۔ زبیر نے عبداللہ کو ایک گھوڑے پر سوار کر دیا اور انکی حفاظت پر ایک شخص مقرر کیا۔

فتح شام کے بعد مجاہدین اسلام حضرت عمرو بن العاص کی  
 سرکردگی میں مصر پر حملہ آور ہوئے اور وہاں کے مشور

## جنگِ فسطاط

شہر فسطاط کا محاصرہ کر لیا۔ چونکہ فسطاط کا قلعہ بہت مضبوط تھا اور مجاہدین کی تعداد  
 بہت تھیلی، اس لئے حضرت عمرو بن العاص رضی اللہ عنہ نے امیر المؤمنین سے مدد مانگی۔  
 فاروقِ اعظم رضی اللہ عنہ نے چار افسروں کی ماتحتی میں دس ہزار فوج بھیجی اور لکھ بھجیا کہ ان افسروں  
 میں سے ہر ایک ہزار سوار کے برابر ہے۔ ان چار افسروں میں ایک افسر حضرت  
 زبیر رضی اللہ عنہ بھی تھے۔ فسطاط پہنچ کر انھوں نے محاصرہ سخت کر دیا لیکن سات ماہ  
 تک قلعہ فتح ہونے میں نہ آیا۔ ایک دن حضرت زبیر کو زبردست جوش آیا۔  
 انھوں نے تلوار ہاتھ میں لی اور سیرھی لگا کر قلعہ کی دیوار پر چڑھ گئے۔ چند اور  
 مجاہدین نے ان کا ساتھ دیا اور فصیل پر پہنچ کر ایک فلک شکنان نعرہ تکبیر بلند  
 کیا۔ نیچے کی فوج نے بھی نعرہ ہائے تکبیر لگانے شروع کر دیئے۔ عیسائی سہم  
 گئے اور سمجھے کہ مسلمان قلعہ کے اندر گھس آئے ہیں۔ حضرت زبیر رضی اللہ عنہ نے  
 فصیل سے اتر کر قلعہ کا دروازہ کھول دیا اور تمام اسلامی لشکر اندر گھس آیا۔  
 عیسائی بدحواس ہو کر بھاگ کھڑے ہوئے۔ پھر انھوں نے امان طلب کی۔

۱۰ راوی کو حضرت عبداللہ رضی اللہ عنہ کی عمر کے بارے میں یقیناً تسامح ہوا۔ جنگ یرموک کے موقع پر  
 حضرت عبداللہ رضی اللہ عنہ کی عمر تیرہ برس سے کم کسی صورت میں نہیں ہو سکتی۔

حضرت عمرو بن العاصؓ نے ان کی درخواست قبول کر کے فسطاط پر اسلامی

علم لہرایا ۛ

فسطاط کی فتح کے بعد حضرت زبیرؓ نے سکندریہ

کی تسخیر میں نمایاں حصہ لیا۔ سکندریہ کا قلعہ اپنے

**فتح سکندریہ**

زبردست استحکامات کی وجہ سے ناقابلِ تسخیر متصور کیا جاتا تھا۔ اسلامی فوجیں

مدت سے محاصرہ کئے پڑی تھیں۔ آخر ایک دن حضرت زبیرؓ اور حضرت مسلمہ بن

مخلفؓ نے فوج کے چند مضبوط دستے اپنے ہمراہ لے اور اس زور شور سے حملہ کیا کہ

دشمن کے لئے اطاعت قبول کرنے کے سوا کوئی چارہ نہ رہا ۛ

۱۰۱۳ھ ہجری میں فاروقِ اعظمؓ نے

جامِ شہادت پیا۔ انہوں نے اپنی شہادت

**عہدِ خلافت کے لئے نامزدگی**

سے پہلے چھ آدمیوں کے نام پیش کئے اور فرمایا کہ سرورِ کائناتؐ ان چھ بزرگوں

سے آخر وقت تک راضی رہے تھے۔ اس لئے بہتر ہوگا کہ ان میں سے ایک کو

منصبِ خلافت پر فائز کیا جائے۔ ان چھ بزرگوں میں ایک حضرت زبیرؓ بھی

تھے۔ ان سب نے حضرت عبدالرحمنؓ بن عوف کو اپنا حکم بنایا۔ حضرت عبدالرحمنؓ نے

ہر شخص سے انفرادی طور پر رائے لی۔ حضرت زبیرؓ نے حضرت علیؓ کو اللہ صبیحہ

کے حق میں اظہارِ خیال کیا لیکن اکثریتِ آراء حضرت عثمان ذوالنورینؓ کے حق میں

تھی۔ چنانچہ مجلسِ شوریٰ نے حضرت عثمانؓ کو خلافت کے لئے منتخب کیا۔

حضرت زبیرؓ نے اس انتخاب کو فوراً تسلیم کر لیا اور حضرت عثمان ذوالنورینؓ

کے ہاتھ پر بیعت کر لی ۛ

**خلافتِ عثمانی** | حضرت عثمان ذوالنورین رضی اللہ عنہ کے عہدِ خلافت میں حضرت زبیر رضی اللہ عنہ نے عزت گزینی اختیار کر لی اور ہر قسم کے ہنگاموں سے کنارہ کش ہو گئے۔ حضرت عثمان رضی اللہ عنہ امارتِ حج کا فرض خود انجام دیا کرتے تھے۔

ایک بار انھیں نکسیر کی سخت شکایت پیدا ہو گئی اور وہ حج سے معذور ہو گئے۔ چنانچہ لوگوں سے مشورہ کر کے انھوں نے حضرت زبیر رضی اللہ عنہ کو امیرِ حج مقرر فرمایا۔

**۳۵** ہجری میں مفسدین نے بارگاہِ خلافت کا محاصرہ کر لیا اور مدینہ منورہ

پر عملاً ان کی حکومت قائم ہو گئی۔ اس خطرناک موقع پر حضرت زبیر رضی اللہ عنہ نے اپنے بڑے فرزند عبد اللہ کو بارگاہِ خلافت کی حفاظت پر مامور فرمایا لیکن ایک دن باغی دوسری طرف سے دیوار پھلانگ کر کاشانہِ خلافت میں داخل ہو گئے اور امیر المؤمنین حضرت عثمان ذوالنورین رضی اللہ عنہ کی شہادت کا سانحہ عظیم پیش آیا۔

حضرت زبیر رضی اللہ عنہ کو امیر المؤمنین کی مطلوبانہ شہادت سے سخت صدمہ پہنچا۔

لیکن مفسدین کا زور تھا۔ وہ تو امیر المؤمنین کی تجہیز و تکفین کے روادار بھی نہ تھے۔ آخر حضرت زبیر رضی اللہ عنہ اور چند دوسرے مسلمانوں نے جان رکھیل کر حضرت عثمان ذوالنورین رضی اللہ عنہ کی تجہیز و تکفین کی۔ رات کے وقت پوشیدہ طور پر حضرت زبیر رضی اللہ عنہ کی نمازِ

جنازہ ادا کی اور مضافاتِ مدینہ میں حش کو کب نامی ایک مقام پر انھیں سپرد خاک کیا۔

**جنگِ جمل** | حضرت عثمان غنی رضی اللہ عنہ کی شہادت کے بعد حضرت علی کرم اللہ وجہہ

سری آرائے خلافت ہوئے۔ حالات و واقعات نے کچھ ایسی

صورت اختیار کر لی کہ مہاجرین عثمان رضی اللہ عنہ کے سلسلہ میں ام المؤمنین حضرت عائشہ صدیقہ رضی اللہ عنہا

نے حضرت علی کرم اللہ وجہہ کے مقابلہ میں اصلاح کا علم بلند کیا۔ حضرت زبیر رضی اللہ عنہ اور

حضرت طلحہ رضی اللہ عنہما کے پُرجوش حامیوں میں تھے۔ داعیانِ اصلاح نے پہلے بصرہ پر قبضہ کیا اور پھر ایک لشکرِ جرار لے کر جبل کے میدان میں حضرت علی کریم اللہ وجہہ کے مقابلہ میں صف آرا ہوئے۔ لڑائی شروع ہونے سے پہلے حضرت علی کریم اللہ وجہہ تنہا گھوڑے پر سوار ہو کر میدان میں تشریف لائے اور حضرت زبیر رضی اللہ عنہ کو پکار کر کہا: "ابو عبد اللہ! کیا تمہیں وہ دن یاد ہے جب ہم دونوں ایک دوسرے کے ہاتھ میں ہاتھ ڈالے سرورِ کائنات کے سامنے سے گزے تھے۔ حضور نے تم سے سوال کیا تھا کیا تم علی کو دوست رکھتے ہو؟ جب تم نے اثبات میں جواب دیا تو حضور نے فرمایا تھا۔ "ایک دن تم علی سے ناحق لڑو گے۔"

حضرت زبیر رضی اللہ عنہ نے جواب دیا۔ "ہاں مجھے یاد آگیا۔"

حضرت علی کریم اللہ وجہہ، تو اتنا فرما کر اپنے لشکر میں واپس چلے گئے لیکن حضرت زبیر کے دل کی دنیا بدل گئی۔ اسی وقت میدانِ جنگ سے کنارہ کشی اختیار کی اور کسی کے روکے نہ رُکے۔ ارادہ تھا کہ بصرہ سے اپنا سامان لے کر حجاز کی طرف چلے جائیں۔ جب حضرت زبیر رضی اللہ عنہ جبل سے عازمِ بصرہ ہوئے تو ایک شخص جس کا نام عمرو بن جرموز ہے ان کا تعاقب کیا۔ حضرت زبیر رضی اللہ عنہ نے بصرہ پہنچ کر اپنے غلاموں کو سامان کے ساتھ روانگی کا حکم دیا اور خود بصرہ کی آبادی سے دور نکل آئے۔ اُس وقت عمرو بن جرموز ان کے قریب پہنچا اور پوچھا:

"ابو عبد اللہ! آپ نے قوم کو کس حال میں چھوڑا؟"

حضرت زبیر رضی اللہ عنہ: "سب ایک دوسرے کا گلا کاٹنے کے درپے تھے۔"

عمرو بن جرموز: "آپ نے کس طرف کا قصد کیا ہے؟"

حضرت زبیرؓ: ”میں اپنی غلطی سے آگاہ ہو گیا ہوں اب اس ہنگامے سے کنارہ کش ہو کر کسی طرف نکل جانا چاہتا ہوں۔“

کچھ دُور جانے کے بعد ظہر کی نماز کا وقت آگیا۔ حضرت زبیرؓ نماز کیلئے کھڑے ہو گئے۔ جو یہی وہ مسجد میں گئے عمرو بن جرموز نے اُن کی گردن پر تلوار کا وار کیا اور حواری رسولؐ کا سر اقدس کاٹ لیا۔ یہ افسوسناک واقعہ ۱۰ جمادی الاخریٰ ۶۳ھ ہجری کو پیش آیا۔

غدار ابن جرموز حضرت زبیرؓ کی زرہ اور تلوار وغیرہ لے کر امیر المؤمنینؓ علیؓ کو اللہ و جہنم کی خدمت میں حاضر ہوا۔ اسے توقع تھی کہ شیرِ خدا اُس کام کو سراہیں گے لیکن امیر المؤمنینؓ نے حضرت زبیرؓ کی تلوار پر ایک حسرت کی نگاہ ڈالی اور فرمایا: اس تلوار نے بارہا سرورِ کونینؓ کے سامنے سے مصائب کے بادل ہٹائے ہیں۔ اے ابنِ صفیہؓ کے قاتل! تجھے جہنم کی بشارت۔“

شہادت کے وقت حضرت زبیرؓ کی عمر چونسٹھ برس تھی۔ آخری آرام گاہ وادی التباع میں بنی۔

حضرت زبیرؓ بن العوام نے مختلف اوقات میں سات

ازواج و اولاد | شادیاں کیں۔ ان کی ازواج کے نام یہ ہیں:-

- ۱- حضرت اسماء بنت ابوبکر صدیقؓ رضی اللہ عنہا۔
- ۲- حضرت اُمّ خالد بنت خالد بن سعید بن عاص - ۳- رباب بنت انیف۔
- ۴- زینب بنت مرشد۔
- ۵- حضرت اُمّ کلثومؓ بنت عقبہ۔
- ۶- حلال بنت قیس۔
- ۷- حضرت عاتکہ بنت زید بن عمرو بن نفیل۔

حضرت زبیر رضی اللہ تعالیٰ عنہ نے کثرت سے اولاد دی تھی۔ بعض بچے ان کے سامنے ہی انتقال کر گئے۔ جو ان کی شہادت کے وقت زندہ تھے، ان کے نام یہ ہیں:

عبداللہ رضی اللہ عنہ - عردہ رضی اللہ عنہ - منذر رضی اللہ عنہ - خدیجۃ الکبریٰ رضی اللہ عنہا - ام الحسن رضی اللہ عنہا - عائشہ رضی اللہ عنہا - (یہ سب حضرت اسماء رضی اللہ عنہا کے بطن سے تھے)۔

خالد - عمر - حبیبہ - سوودہ - ہند - (یہ حضرت ام خالد رضی اللہ عنہا کے بطن سے تھے)۔  
مصعب رضی اللہ عنہ - حمزہ - رملہ - (یہ رباب بنت انیف کے بطن سے تھے)۔  
عبیدہ - جعفر - حفصہ - (یہ زینب بنت مرثد کے بطن سے تھے)۔  
زینب - (یہ ام کلثوم کے بطن سے تھیں)۔

حضرت زبیر رضی اللہ عنہ کی اولاد میں حضرت عبداللہ رضی اللہ عنہ، عردہ رضی اللہ عنہ، منذر رضی اللہ عنہ اور مصعب رضی اللہ عنہ اپنی اسلامی اور علمی خدمات کی بناء پر نہایت ممتاز اور نامور ہوئے۔  
حضرت زبیر رضی اللہ عنہ کا قد طویل تھا۔ خصوصاً پاؤں اس قدر لمبے تھے کہ گھوڑے پر سوار ہوتے تو پاؤں زمین سے چھو جاتے۔ رنگ گندمی، بدن چھریا، سر پر گھنے بال، داڑھی میں بال کم تھے۔

حضرت زبیر رضی اللہ عنہ کو رسول اکرم ﷺ نے نواح مدینہ میں کچھ زمین عطا فرمائی تھی، جسے وہ خود آباد کرتے تھے۔ فتح خیبر کے بعد حضور ﷺ نے انھیں بنو نضیر کا ایک وسیع اور سرسبز قطعہ عطا فرمایا۔

صدیق اکبر رضی اللہ عنہ نے انھیں مقام جُرف میں ایک جاگیر عطا کی۔ حضرت عمر فاروق رضی اللہ عنہ نے انھیں عقیق میں ایک سرسبز زمین دی۔ اصلی ذریعہ معاش تجارت



تھا۔ شہادت کے بعد ان کی جائیداد کا تخمینہ پانچ کروڑ دو لاکھ درہم (یا دینار) کیا گیا۔  
اس کے علاوہ مختلف مقامات پر ان کے پندرہ مکانات تھے (گیارہ مدینہ میں، دو  
بصرہ میں، ایک کوفہ میں اور ایک مصر میں) لیکن یہ تمام مکانات انہوں نے وقف  
(یا صدقہ) کر دیئے تھے۔

اپنی بے مثال فیاضی اور سخاوت کی بدولت بائیس لاکھ کے مقروض ہو  
گئے تھے۔ شہادت کے بعد یہ قرض ان کی جائیداد سے ادا کیا گیا۔

حضرت زبیر رضی اللہ عنہ بے حد پارسا، متقی، حق پسند، مستغنی اور

فیاض تھے۔ خشیتِ الہی کا یہ عالم تھا کہ معمولی سے معمولی

## اخلاق و عادات

واقعہ پر کانپ اٹھتے تھے۔

حضرت زبیر رضی اللہ عنہ کی دیانت اور امانت کا عام شہرہ تھا۔ لوگ نہ صرف

اپنا مال و متاع ان کے پاس امانت رکھتے تھے بلکہ اپنی وفات کے

وقت انہیں اپنی اولاد اور مال کا محافظ بنانے کی آرزو کرتے تھے چنانچہ حضرت عثمان رضی

عبداللہ بن مسعود، عبدالرحمن بن عوف جیسے جلیل القدر صحابہ نے انہیں اپنا وصی بنایا۔

حضرت زبیر رضی اللہ عنہ کی فیاضی کا یہ عالم تھا کہ ان کے ایک ہزار غلام روزانہ اہر

پر کام کر کے جو رقم لاتے وہ اسی وقت راہِ خدا میں لٹا دیتے تھے۔

## فیاضی

حضرت زبیر رضی اللہ عنہ اگرچہ حواری رسول تھے لیکن کمالِ اتقا کے باعث

وہ بہت کم حدیثیں بیان کرتے تھے۔ حضرت عبداللہ بن زبیر رضی

## کمالِ اتقا

نے ان کی قلتِ روایت کا سبب اس طرح بیان کیا ہے:

قُلْتُ لِمَ زَبِيرَانِي لَا أَسْمَعُكَ | میں نے زبیر رضی اللہ عنہ سے کہا میں آپ کو رسول اللہ صلی اللہ علیہ وسلم سے

تَحَدَّثُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ كَمَا  
يُحَدَّثُ فُلَانٌ وَفُلَانٌ قَالَ أَمَا إِنِّي لَأَكْرَهُ  
أَفَارِقُهُ وَلَكِنْ سَمِعْتُهُ يَقُولُ مَنْ كَذَبَ  
عَلَى مَنَعَمَدٍ أَفَلَيْتُوا مَقْعَدَهُ مِنَ النَّارِ

حدیث بیان کرتے ہوئے نہیں سنتا جس طرح فلاں  
اور فلاں حدیث بیان کرتے ہیں؟ فرمایا میں نے حضورؐ  
کا ساتھ نہیں چھوڑا لیکن آپ کو فرماتے ہوئے سنا ہے  
جو مجھ پر تھوٹ بولے اس کا ٹھکانا جہنم ہے۔

گویا حضرت زبیر رضی اللہ عنہما محض احتیاط کی بناء پر زیادہ حدیثیں بیان کرنے سے گریز فرماتے  
تھے جو حدیثیں وہ بیان کرتے تھے اُن کا تعلق بھی عام طور پر اخلاق وغیرہ سے ہوتا تھا۔

حضرت زبیرؓ نے جنگ بدر، جنگ احد، جنگ  
شجاعت و استقلال | خندق، جنگ خیبر، جنگ حنین، جنگ یرموک

اور فتح نسطاط و سکندریہ وغیرہ کے موقع پر جس شجاعت اور استقلال کا مظاہرہ  
کیا، اس پر مزید کسی اضافہ کی ضرورت نہیں۔

باوجود تمول و خوشحالی کے حضرت زبیر رضی اللہ عنہما نہایت سادہ غذا  
کھاتے تھے۔ اُن کی پوشاک بھی سادہ ہوتی تھی۔ میدان جنگ

میں البتہ سرور کائناتؐ کی اجازت سے ریشمی کپڑے پہنتے تھے۔ آلات حرب میں  
بھی تکلف برتتے تھے اور نہایت عمدہ ہتھیار رکھتے تھے۔ انکی تلوار کا قبضہ چاندی کا تھا۔

فَارُوقِ عَظِيمِ نے اپنی شہادت سے پہلے خلافت کے لئے جن چھ  
آدمیوں کا نام لیا، ان میں حضرت زبیرؓ بھی شامل تھے۔ لیکن

انہوں نے ایشار سے کام لیا اور حضرت علیؓ کو اللہ وجہہ کے حق میں دستبردار ہو گئے۔ تاہم  
جب مجلس شوریٰ نے حضرت عثمانؓ ذوالنورین رضی اللہ عنہما کے حق میں فیصلہ دیا تو انہوں نے  
بلاچون و چرا حضرت عثمان رضی اللہ عنہما کی بیعت کر لی۔

## جلیل القدر ماں حضرت اسماء بنت ابوبکر صدیق رضی

**نام و نسب** | حضرت عبداللہ بن زبیر رضی عنہما جلیل القدر ماں کے بطن سے تولد ہوئے وہ رفیق نبوت حضرت ابوبکر صدیق رضی عنہما کا جگر گوشہ تھیں اور آسمانِ علم و فضل کا مہرِ عالمات۔ وہ ہجرتِ نبویؐ سے ستائیس برس پیشتر مکہ معظمہ میں پیدا ہوئیں۔ والدہ کا نام تئیدہ تھا جو قریش کے ایک نامور سردار عبدالعزیٰ کی بیٹی تھیں۔ اُمّ المؤمنین حضرت عائشہ صدیقہ رضی عنہما حضرت اسماء رضی عنہما کی چھوٹی سوتیلی بہن تھیں اور حضرت عبداللہ بن ابی بکر رضی عنہما کی حقیقی بھائی۔

**اسلام** | حضرت اسماء رضی عنہما نے اپنے جلیل القدر والد کی طرح ابتداء ہی میں اسلام قبول کر لیا تھا۔ اس لئے سابقون اولون میں شمار ہوتی ہیں ایک روایت کے مطابق اسلام قبول کرنے والوں میں ان کا اٹھارہواں نمبر تھا۔ حضرت اسماء رضی عنہما

کا نکاح حواری رسولؐ حضرت زبیر بن العوام سے ہوا۔

**لقب** حضرت اسماء رضیٰ کو تاریخ میں "ذات النطاقین" کے لقب سے یاد کیا جاتا ہے۔ یہ لقب ان کو ذات رسالت کی طرف سے مرحمت ہوا تھا

اس کا واقعہ یہ ہے کہ ہجرت نبوی کے موقع پر جب رسول اکرمؐ حضرت صدیق اکبر رضیٰ کو ساتھ لے جانے کے لئے ان کے گھر تشریف لے گئے تو حضرت اسماء رضیٰ نے دو تین دن کا کھانا تیار کیا تاکہ سرور کائناتؐ کو راستے میں تکلیف نہ ہو۔ کھانے کے برتن اور پانی کے مشکیزے کو باندھنے کی ضرورت محسوس ہوئی۔ اس وقت جلدی میں رسی توڑ بل سکی، حضرت اسماء رضیٰ نے اپنا کمر بند (نطاق) کھول کر اس کے دو ٹکڑے کئے۔ ایک سے مشکیزے کا مٹہ باندھا اور دوسرے سے کھانے کا برتن حضورؐ نے ان کو اس خدمت سے خوش ہو کر "ذات النطاقین" کے لقب سے نوازا۔

ایک دوسری روایت میں ہے کہ جب رسول اکرمؐ اور صدیق اکبر رضیٰ غارِ ثور میں مقیم تھے تو حضرت اسماء رضیٰ روزانہ رات کو دونوں مقدس ہستیوں کے پاس کھانے جاتیں اور کھانا کھلا کر واپس آجاتی تھیں۔ حسن اتفاق سے ان کے نقوش پاکریوں کے کھروں سے مٹ جاتے تھے اور کفار کو سراغ نہ ملتا تھا۔ جس رات رسول اکرمؐ نے غارِ ثور سے چلنے کا ارادہ ظاہر فرمایا۔ اسی رات نطق والا معاملہ پیش آیا۔ واقعہ کی صورت کچھ بھی ہو، بہر حال انھیں دربارِ نبوت سے ذات النطاقین کا لقب ضرور مل گیا۔

**ہجرت** رسول کریمؐ اور حضرت ابو بکر صدیق رضیٰ جب ہجرت فرما کر مدینہ منورہ پہنچ گئے تو مستورات کو مکہ سے بلا بھیجا۔ حضرت عبداللہ بن ابی بکرؓ

اپنی ماں اور دونوں بہنوں (حضرت عائشہ صدیقہ رضی اللہ عنہا اور حضرت اسماء رضی اللہ عنہا) کو ساتھ لے کر روانہ ہوئے اور قبائلیں قیام کیا۔ یہاں حضرت اسماء رضی اللہ عنہا کے بطن سے حضرت عبداللہ بن زبیر رضی اللہ عنہما تولد ہوئے۔ ان کی ولادت باسعادت تاریخ میں خاص اہمیت رکھتی ہے۔ اس کی تفصیل آگے آئے گی۔

**اولاد** | حضرت اسماء رضی اللہ عنہا کو اللہ تعالیٰ نے حضرت زبیر رضی اللہ عنہ سے پانچ صاحبزادے اور تین صاحبزادیاں عطا کیں۔ ان کے نام یہ ہیں۔ عبداللہ رضی اللہ عنہ۔ عروہ رضی اللہ عنہ۔ منذر رضی اللہ عنہ۔ مہاجر رضی اللہ عنہ۔ عاصم رضی اللہ عنہ۔ خدیجہ الکبریٰ رضی اللہ عنہا۔ ام الحسن رضی اللہ عنہا اور عائشہ رضی اللہ عنہا۔

**عام حالات** | حضرت اسماء رضی اللہ عنہا نہایت راسخ العقیدہ مسلمان تھیں اور شعائر دینی کی نہایت پابند تھیں۔ اللہ تعالیٰ نے ان کے شوہر اور اولاد کو دولت دنیوی سے مالا مال کر دیا تھا لیکن انہوں نے ہمیشہ موٹا جھوٹا کپڑا پہنا اور نہایت زاہدانہ زندگی بسر کی۔ محنت مشقت سے مطلقاً جی نہ چراتی تھیں۔ جب ان کا نکاح حضرت زبیر رضی اللہ عنہ سے ہوا، اس وقت وہ بہت غریب تھے۔ صرف ایک گھوڑا اور ایک اونٹ ان کی ملکیت تھے۔ ان کی خبر گیری حضرت اسماء رضی اللہ عنہا ہی کے سپرد تھی۔ حضور نے حضرت زبیر رضی اللہ عنہ کو مدینہ سے تین فرلانگ کے فاصلے پر ایک نخلستان عطا فرمایا تھا۔ حضرت اسماء رضی اللہ عنہا روزانہ وہاں جا کر کھجوروں کی گٹھلیاں جمع کرتیں اور اپنے سر پر لاد کر گھرتی لاتی تھیں۔ پھر خود ہی ان کو دیتی اور گھوڑے کو کھلاتی تھیں۔ بانی مہرتیں اور ڈول سیتی تھیں۔

ایک دن سر پر گٹھلیاں اٹھائے نخلستان سے آ رہی تھیں کہ راستے میں رسول اکرم صلی اللہ علیہ وسلم نے حضور نے اپنا اونٹ بٹھا دیا تاکہ اسماء اس پر سوار ہو جائیں لیکن ان کو

شرم محسوس ہوئی اور اونٹ پر نہ بیٹھیں۔ چنانچہ حضور تشریف لے گئے۔ گھر آکر حضرت زبیرؓ سے یہ قصہ بیان کیا تو انہوں نے کہا۔ ”سبحان اللہ سر پر گٹھلیاں لادنے سے شرم نہیں آئی لیکن رسول اللہ کے اونٹ پر بیٹھنے سے شرم و حیا مانع ہوئی“ کچھ عرصہ کے بعد حضرت ابو بکر صدیقؓ نے اپنی نختِ جگر کو ایک غلام دیا جس نے جانوروں کی خبر گیری کا کام سنبھال لیا۔ اس طرح حضرت اسماءؓ کی مصیبتوں میں کمی ہو گئی۔ کم مائیگی اور افلاس کی وجہ سے حضرت اسماءؓ امورِ خانہ داری میں بہت احتیاط سے کام لیتی تھیں اور ہر چیز کو ناپ تول کر خرچ کرتی تھیں۔ رسول کریمؐ کو معلوم ہوا تو انہوں نے فرمایا: ”ناپ تول کر مت خرچ کیا کرو ورنہ اللہ تعالیٰ بھی اسی حساب سے دے گا۔“

حضورؐ کے ارشاد کے مطابق حضرت اسماءؓ نے اس عادت کو ہمیشہ کے لئے ترک کر دیا۔ اس کے بعد ان کے شوہر کی مالی حالت سدھرنے لگی اور کچھ مدت کے بعد وہ انتہائی متمول ہو گئے۔ اس حالت میں بھی حضرت اسماءؓ نے اپنی زندگی کا چلن قائم رکھا۔ ہمیشہ روکھی سوکھی روٹی سے شکم رپی کرتیں اور موٹا جھوٹا کپڑا پہنتیں۔ ایک دفعہ ان کے لڑکے منذرؓ عراق کے جہاد سے کافی مالِ غنیمت لے کر واپس آئے۔ اس میں کچھ قیمتی زنانہ کپڑے بھی تھے۔ انہیں لے کر وہ اپنی والدہ کی خدمت میں حاضر ہوئے۔ حضرت اسماءؓ نے یہ کپڑے قبول کرنے سے انکار کر دیا اور فرمایا۔ ”بیٹا! مجھے تو موٹا کپڑا پسند ہے۔“ چنانچہ منذرؓ ان کے لئے موٹے کپڑے لائے جو انہوں نے خوشی سے قبول کر لئے۔

مزاج میں جو دوسرا کا جذبہ بہت زیادہ تھا۔ اُن کے دستِ کرم سے بیسیوں لوگ فیض یاب ہوتے تھے۔ اپنے بچوں کو ہمیشہ نصیحت کیا کرتی تھیں کہ اپنا مال حاجت مندوں پر صرف کر دو جو صدقہ کرو گے اور راہِ خدا میں خرچ کرو گے، وہی تمہارے کام آئے گا کہ اس ذخیرہ کے ضائع ہونے کا کوئی اندیشہ نہیں۔

حضرت زبیر رضی اللہ عنہ کے مزاج میں کچھ تشدد تھا اس لئے حضرت اسماءؓ نے حضورؐ سے دریافت کیا: "یا رسول اللہ! کیا میں اپنے شوہر کی لاعلمی میں اُن کے مال سے کچھ فقراء اور مساکین کو دے سکتی ہوں؟" حضورؐ نے فرمایا: "ہاں دے سکتی ہو۔"

حضرت عائشہ صدیقہ رضی اللہ عنہا کی وفات کے بعد ان کے ترکہ سے ایک قطعہ زمین حضرت اسماءؓ کے حصے میں آیا۔ حضرت اسماءؓ نے اس کو ایک لاکھ درہم میں فروخت کر کے تمام رقم اعزہ و اقارب میں تقسیم کر دی۔

حضرت عبداللہ بن زبیر رضی اللہ عنہ سے روایت ہے کہ میں نے اپنی خالہ عائشہ رضی اللہ عنہا اور والدہ اسماءؓ سے زیادہ سخی اور کریم النفس کسی کو نہیں دیکھا۔ فرق یہ تھا کہ حضرت عائشہ رضی اللہ عنہا ذرا جوڑ کر جمع کرتی تھیں۔ جب کچھ رقم جمع ہو جاتی تھی تو سب کی سب بانٹ دیتی تھیں، اور حضرت اسماءؓ جو کچھ پاتی تھیں اسی وقت تقسیم کر دیتی تھیں۔

حضرت اسماءؓ نہایت راسخ العقیدہ مسلمان تھیں۔ ایک دفعہ اُن کی والدہ قتیلہ اُن کے لئے کچھ تحائف لے کر ملنے

**غیر دینی**

آئیں۔ قتیلہ نے اسلام قبول نہیں کیا تھا۔ اس لئے حضرت اسماءؓ کی غیرتِ دینی نے گوارا نہ کیا کہ اپنی مشرک ماں کے تحائف قبول کریں یا انہیں اپنے مکان

میں ٹھہرائیں۔ چنانچہ انہوں نے حضرت عائشہ رضی اللہ عنہا کی معرفت رسولِ اکرمؐ سے دریافت کیا کہ اس موقع پر میرے لئے کیا حکم ہے؟ رسولِ اکرمؐ نے فرمایا کہ ان کے تحائف قبول کر لو اور ان کو اپنے گھر میں مہمان رکھو۔ چنانچہ رسول اللہ سے اجازت ملنے پر ہی انہوں نے والدہ کو اپنے مکان میں ٹھہرایا اور ان کے تحفے قبول کئے۔ اسی طرح ان کی والدہ نے ایک دفعہ مدینہ منورہ آکر ان سے کچھ روپے مانگے۔ حضرت اسماء ان کے شرک کی وجہ سے روپے دینے میں متائل ہوئیں اور رسولِ کریم سے مشورہ کیا۔ حضورؐ نے فرمایا: ”وہ تمہاری والدہ ہیں، تم ان کی امداد کر سکتی ہو۔“

**شجاعت** حضرت اسماءؓ بہت نڈر اور شجاع تھیں۔ سرورِ کونینؐ کی رحلت کے بعد وہ اپنے شوہر اور فرزند کے ہمراہ شام کے میدانِ جہاد میں تشریف لے گئیں اور یرموک کی جنگ میں دادِ شجاعت دی۔ سعید بن عاص کے دورِ امارت میں جب مدینہ منورہ فتنہ و فساد کی آماجگاہ بن گیا اور کثرت سے چوریاں ہونے لگیں تو حضرت اسماءؓ اپنے سر ہلنے ایک خنجر رکھ کر سویا کرتی تھیں۔ لوگوں نے پوچھا آپ ایسا کیوں کرتی ہیں، تو جواب دیا۔ جب کوئی چور میرے گھرائے گا تو خنجر سے اس کا پیٹ پھاڑ دوں گی۔

**فضل و کمال** حضرت اسماءؓ بے حد عابد و زاہد تھیں۔ کثرتِ عبادت سے ان کے تقدس کا عام شہرہ ہو گیا تھا اور طرح طرح کے مریض ان کے پاس دُعا لے خیر کرانے آتے تھے۔ حضرت عائشہؓ نے اپنی وفات کے وقت رسولِ اکرمؐ کا ایک جُبَّہ اپنی کو دیا تھا۔ حضرت اسماءؓ کے گھر میں کوئی بیمار ہوتا تو وہ اس جُبَّہ کو دھو کر اس کا پانی مریض کو پلا دیتی تھیں اسکی



برکت سے اُسے شفا ہو جاتی تھی۔

حضرت اسماء کبریٰ بارِ فریضہ حج سے مشرف ہوئیں۔ پہلاج انھوں نے سرورِ کائنات کی سعیت میں کیا۔ اُن سے چھپتین حدیثیں مروی ہیں۔ راویوں میں عبداللہ بن زبیرؓ، عروہ بن زبیرؓ، عباد بن عبداللہؓ، ابن عباسؓ، ابن ابی طلحہؓ مشہور ہیں۔

حضرت زبیرؓ سے علیحدگی | سالہا سال کی ازدواجی زندگی کے بعد کچھ ایسے افسوسناک واقعات پیش آئے

کہ حضرت اسماء اور حضرت زبیرؓ میں مستقل علیحدگی ہو گئی یعنی حضرت زبیرؓ نے حضرت اسماء کو طلاق دے دی۔ طلاق کے اسباب کیا تھے، اسکے متعلق مؤرخین نے مختلف قیاس آرائیاں کی ہیں لیکن اصل سبب اللہ ہی کو معلوم ہے۔ ابن اشیر کے قیاس کے مطابق طلاق کا سبب یا تو حضرت اسماءؓ کی کبیر السنی اور نابینائی تھی اور یا حضرت زبیرؓ کے مزاج کی درشتی جس کی وجہ سے دونوں میاں بیوی کے تعلقات میں کشیدگی پیدا ہو گئی تھی۔ ایک دفعہ زود کو ب تگ نوبت پہنچی حضرت اسماءؓ نے عبداللہ بن زبیرؓ سے مدد چاہی۔ حضرت زبیرؓ کو یہ ناگوار گزرا اور انھوں نے عبداللہؓ سے کہا: "اگر تم ماں کی مدد کو آؤ گے تو اسے طلاق ہے۔" حضرت عبداللہؓ ماں کی مصیبت برداشت نہ کر سکے اور ان کو والد کے پنجہ سے چھڑا لیا۔ بس یہی واقعہ دونوں بیویوں کے درمیان مستقل علیحدگی کا سبب بن گیا۔ اس علیحدگی کے باوجود حضرت اسماءؓ نے حضرت زبیرؓ کی طرف سے دل میلانہ کیا۔ اسلئے وہیں جب وہ جنگِ جمل

سے واپس آتے ہوئے ابنِ جرّوموز کے ہاتھوں شہید ہو گئے تو حضرت اسماء کو بہت صدمہ پہنچا اور بے اختیار اُن کی زبان پر ایک پُر درد مرثیہ جاری ہو گیا۔  
**صبر و ہمت** | حضرت اسماء رضی کمالِ درجہ کی صابر، حق گو اور باہمت خاتون تھیں۔ اپنے خدمت گزار اور محبوب فرزند عبداللہ بن زبیر رضی کی شہادت کے موقعہ پر انہوں نے جس بے مثال صبر و استقلال کا مظاہرہ کیا اور جس بے باکی سے حجاج بن یوسف سے گفتگو کی اُس کا تفصیلی ذکر ابنِ زبیر رضی کی شہادت کے باب میں آئے گا۔

**وفات** | حضرت اسماء بارگاہِ رَبِّ العِزّت میں یہ دُعا مانگا کرتی تھیں کہ الہی جب تک میں اپنے فرزند عبداللہ کی لاش نہ دیکھ لوں، اور اس کا جُثہ کفنا و فنا کر مطمئن نہ ہو جاؤں، مجھے موت نہ آئے۔ اللہ تعالیٰ نے اُن کی یہ دُعا قبول کر لی۔ چنانچہ عبداللہ بن زبیر رضی کو انہوں نے اپنی زندگی میں شہید ہوتے دیکھ لیا۔ اور پھر ان کی تجہیز و تکفین بھی اپنے ہاتھوں سے کی۔ اُن کی شہادت کے چند دنوں کے بعد (باختلاف روایت ساٹ، بیسٹ یا ستوا دن کے بعد) حضرت اسماء نے بھی جمادی الاول ۳۷ھ میں داعیِ اجل کو لبیک کہا۔ اُس وقت اُن کی عمر ستوا سال کی تھی۔ وفات سے کافی عرصہ پہلے بنیائی جاتی رہی تھی لیکن عام صحت بہت اچھی تھی۔ سارے دانت سلامت تھے اور ہوش و حواس بالکل درست تھے۔ قد دراز اور جسم فرہ تھا۔

رضی اللہ تعالیٰ عنہا

# ابن زبیرؓ کی ولادت

(۱)

حضرت عبداللہ بن زبیرؓ کے سن ولادت کے متعلق دو روایات ہیں ایک روایت کے مطابق وہ سلسلہ ہجری میں پیدا ہوئے اور دوسری روایت کے مطابق سلسلہ ہجری میں پہلی روایت زیادہ مستند ہے۔ جیسے پیدائش بالاتفاق قبائے جو مدینہ سے دو میل کے فاصلے پر ایک بستی ہے۔ حضورؐ نے مدینہ میں داخل ہونے سے پہلے اس بستی میں چند دن قیام فرمایا تھا۔

حضرت عبداللہ کی ولادت تاریخ میں غیر معمولی اہمیت کی حامل ہے۔ ہجرت نبویؐ کے تھوڑے عرصہ بعد حضرت زبیر بن العوامؓ نے بھی اپنی والدہ حضرت صفیہؓ اور زوجہ حضرت اسماءؓ کے ساتھ مدینہ کو ہجرت کی اور قبائے میں قیام پذیر ہوئے۔ اس وقت حضرت اسماءؓ حاملہ تھیں۔ ادھر اتفاق سے کچھ مدت سے کسی مہاجر کے ہاں اولاد نہ ہوئی تھی اور یہودی مدینہ نے مشہور کر دیا کہ ہم نے مسلمانوں پر جاؤ کر دیا ہے

اور ان کا سلسلہ نسل منقطع کر دیا ہے۔ اب ناممکن ہے کہ کسی مسلمان کے  
ہاں کوئی بچہ پیدا ہو۔

(۲)

مسلمانوں کو یہود کی باتوں پر یقین تو نہیں تھا پھر بھی مدینہ کی فضا  
پر کچھ افسردگی سی طاری تھی۔ عین اُس وقت جب یہود کی شرانگیزی پورے  
عروج پر تھی، حضرت اسماءؓ کے بطن سے حضرت عبداللہؓ پیدا ہوئے۔  
مسلمانوں کو حضرت عبداللہؓ کی پیدائش پر بے حد مسرت ہوئی اور انہوں نے  
فرطِ انبساط میں اس زور سے نعرہ ہائے تکبیر بلند کئے کہ دثرت و جبل گونج  
اٹھے۔ یہودی سخت شرمندہ ہوئے۔ کیونکہ حضرت عبداللہؓ کی ولادت سے  
خدا نے دشمنانِ حق کے چہرے سیاہ کر دیئے اور ان کے دجل و تبلیس کا پردہ  
چاک کر دیا۔

حضرت اسماءؓ بچے کو گود میں لے کر سرورِ کائناتؐ کی خدمت میں حاضر  
ہوئیں۔ حضورؐ نے بچے کو اپنی آغوشِ مبارک میں لے لیا۔ پھر ایک کھجور منگوائی،  
دہنِ مبارک میں ڈال کر اُسے چبایا اور پھر اسے اپنے لعابِ دہن کے ساتھ  
نہنے کے مُنہ میں ڈالا۔ گویا اس عالمِ رنگ و بو میں آنے کے بعد سب سے پہلی  
چیز جو حضرت عبداللہؓ کے دہن و شکم میں گئی، وہ سرورِ کائناتؐ کا لعابِ دہن تھا۔  
یہ رتبہ بلند ملاحظہ فرمائیں کہ

اس کے بعد حضورؐ نے اس سعادت مند بچے کے لئے دعائے خیر و  
برکت مانگی۔ عبداللہؓ نام رکھا اور کنیت ان کے جلیل القدر نانا کے نام پر ابوبکر

رکھی۔ اس کنیت کے علاوہ حضرت عبداللہؓ کو ابو خبیب کی کنیت سے بھی  
پکارا جاتا تھا ۰

(۳)

حضرت عبداللہؓ کی عمر تقریباً آٹھ برس کی تھی۔ کہ ایک دن  
حضرت زبیرؓ انھیں ہمراہ لے کر سرورِ کائناتؐ کی خدمت میں حاضر ہوئے اور  
عرض کیا: "یا رسول اللہ! میرے بچے کو بیعت سے مشرف فرمائیے۔" حضورؐ  
کسین عبداللہؓ کو دیکھ کر مسکرائے اور پھر انھیں بیعت سے مشرف فرمایا۔ اس  
کے بعد حضرت عبداللہؓ وقتاً فوقتاً سرورِ کائناتؐ کی خدمت میں حاضر ہوتے  
اور فیضانِ نبویؐ سے بہرہ یاب ہوتے۔ ان کا حافظہ بہت تومی تھا۔ اس  
چھوٹی سی عمر میں حضورؐ کی زبانِ مبارک سے جو بات نکلتی، اسے خوب غور سے  
سننے اور یاد رکھتے تھے۔ چنانچہ کسی متفق علیہ احادیث ان سے مروی ہیں ۰

## ابتدائی عمر

(۱)

حضرت عبداللہؓ نے حضرت زبیر بن العوام جیسے جلیل القدر والد، بنتِ صدیق اکبرؓ حضرت اسماء ذات النطاقین جیسی عظیم المرتبت والدہ اور بحرِ علم و فضل ام المومنین حضرت عائشہ صدیقہؓ جیسی خالہ کے آغوشِ تربیت میں پرورش پائی۔ انھیں فیضانِ نبویؐ سے براہِ راست استفادہ کا موقع بہت کم ملا۔ کیونکہ ابھی ان کی عمر نو دس سال کی تھی کہ سرورِ کونینؐ نے رحلت فرمائی۔ اس کے باوجود کتبِ احادیث میں ان سے تئیس ۳۳ احادیث مروی ہیں۔ ان احادیث سے ان کی زبردست قوتِ حافظہ کا ثبوت ملتا ہے۔ تحصیلِ علم میں حضرت عبداللہؓ نے اپنے والدین اور خالہ سے خوب خوب استفادہ کیا۔ سولہ سترہ برس کی عمر میں ان کا شمار فقہائے عرب میں ہونے لگا۔ آگے چل کر ان کے علمِ قرآن، حدیث اور فقہ کی وسعت کا اعتراف دوست و دشمن سب نے کیا۔ ان کی ذہانت کا یہ عالم تھا کہ ایک دفعہ ان کے زمانہ لڑکپن میں لوگوں نے پوچھا کہ تم عالم اور درویش ہونا بہتر سمجھتے ہو یا تو نکر اور جاہل ہونا؟

حضرت عبداللہ بن زبیرؓ نے جواب دیا: ”علم کا درویشی کے ساتھ ہونا اچھا ہے کیونکہ جب میں عالم ہوں گا تو ہو سکتا ہے کہ علم کے سبب مال دار ہو جاؤں اور اس وقت عالم بھی ہوں گا اور مال دار بھی، اور اگر جاہل رہا تو ممکن

ہے کہ جہالت کے باعث کوئی ایسا کام کروں کہ مال نہ رہے۔ پھر میرے پاس جہالت اور درویشی باقی رہ جائے گی۔“

حضرت زبیر رضی اللہ عنہ کے حالات میں اچکا ہے کہ ان کی والدہ حضرت صفیہ رضی اللہ عنہا نے اپنے تختِ جگر کی پرورش اس طور پر کی تھی کہ اس کی شجاعت و جسارت کے فطری جوہر چمکیں اور بڑا ہو کر ایک جانباز سپاہی بنے۔ حضرت صفیہ رضی اللہ عنہا کی آرزو پوری ہوئی اور حضرت زبیر رضی اللہ عنہ ایک شجاع اور نڈر جنگجو بنے۔ حضرت زبیر رضی اللہ عنہ نے بھی اپنی اولاد کی تربیت میں خاص طور پر اس بات کا خیال رکھا کہ ان کے فرزند راہِ حق کے جانباز سپاہی بنیں۔ چنانچہ ان کے فرزندوں میں حضرت عبداللہ رضی اللہ عنہ اور حضرت مصعب رضی اللہ عنہ اپنے شجاع باپ کے اوصاف کے بہترین منظر ثابت ہوئے اور شجاعانِ عرب میں ان کا شمار ہوا۔

(۲)

حضرت عبداللہ رضی اللہ عنہ بچپن ہی سے نہایت جزمی اور نڈر تھے جنگِ خندق کے وقت ان کی عمر تقریباً پانچ برس کی تھی۔ ان کی عمر کے اکثر بچے جنگ کا منظر دیکھنے کی جرأت بھی نہیں کر سکتے تھے۔ لیکن ننھے عبداللہ ایک اونچے ٹیلے پر چڑھ کر نہایت دلچسپی سے جنگ کے مناظر دیکھا کرتے تھے اور خوف و ہراس ان کے نزدیک بھی نہیں بھٹکتا تھا۔

حضرت عبداللہ رضی اللہ عنہ کی قوتِ حافظہ کا یہ عالم تھا کہ وہ اس جنگ کے بعض واقعات سنایا کرتے تھے۔ بالخصوص حضرت زبیر رضی اللہ عنہ کی مہم بنو قریظہ کا واقعہ انہیں بہت اچھی طرح یاد تھا۔ اس کی تفصیل حضرت زبیر رضی اللہ عنہ کے حالات میں آچکی ہے۔ ایک دفعہ کسین بن عبد اللہ اپنے چند ہم عمر بچوں کے ساتھ کھیل رہے تھے کہ

کسی شخص نے ازراہِ شرارت یا مذاق بھیانک آواز نکالی۔ بچے سہم گئے اور بھاگ کھڑے ہوئے لیکن حضرت عبداللہ بہت جلد پلٹ پڑے اور اپنے ساتھیوں سے کہا: میں تمہارا سردار بنتا ہوں۔ آؤ اس شخص پر مل کر حملہ کریں چنانچہ سب لوگوں نے ان کی بات مان لی اور انھیں سردار بنا کر اس شخص پر حملہ کر دیا۔

حضرت عمر فاروق رضی اللہ عنہما نہایت رعب اور دبدبہ والے آدمی تھے۔ ان کے سامنے کسی بچے کی مجال نہیں تھی کہ شرارت میں مشغول رہے۔ ایک دن حضرت عبداللہ بہت سے بچوں کے ساتھ کھیل رہے تھے۔ ادھر سے حضرت عمر فاروق رضی اللہ عنہما کا گزر ہوا۔ سب بچے انھیں دیکھ کر بھاگ نکلے لیکن حضرت عبداللہ اپنی جگہ پر ڈٹ کر کھڑے ہو گئے۔ حضرت عمر رضی اللہ عنہما نے پوچھا: "لڑکے تم کیوں نہیں بھاگے؟"

حضرت عبداللہ نے کڑک کر جواب دیا: "میں نے نہ کوئی خطا کی ہے اور نہ راستہ تنگ ہے کہ آپ کے لئے چھوڑتا۔ اس لئے بھاگنے کی کوئی وجہ نہیں تھی۔"

حضرت عمر رضی اللہ عنہما لڑکے کی جرات اور بے خوفی سے بہت مسرور ہوئے اور مسکراتے ہوئے چلے گئے۔

(۳)

ایک مرتبہ رسول اکرم صلی اللہ علیہ وسلم نے پچھنے لگوائے اور جو خون نکلا وہ حضرت عبداللہ بن زبیر رضی اللہ عنہما کو ذرے کر فرمایا کہ اس کو کہیں دبا دویا کسی ایسی جگہ چھپاؤ کہ کسی کی نظر نہ پڑے۔

ابن زبیر رضی اللہ عنہما گو کم سن تھے لیکن حضورؐ سے ان کو بے پناہ محبت تھی۔ انھوں



نے حضورؐ کا خون لے لیا اور ان کی نظروں سے اوجھل ہو کر پی لیا۔ واپس آئے تو حضورؐ نے پوچھا کہ اس خون کو کہاں پھینکا؟ انھوں نے عرض کی: "یا رسول اللہ! میں نے اس کو پی لیا۔" ایک دوسری روایت کے مطابق انھوں نے جواب دیا کہ میں نے اپنے نزدیک سب پوشیدہ جگہ دیکھ کر وہاں رکھ دیا۔ حضورؐ نے فرمایا کہ ایسا معلوم ہوتا ہے تو اس کو پی گیا۔

ابن زبیرؓ نے عرض کی: "یا رسول اللہ!" حضور صلی اللہ علیہ وسلم نے فرمایا کہ "جس کے بدن میں میرا خون جائیگا، اس کو جہنم کی آگ نہیں چھو سکتی مگر تیرے لئے بھی لوگوں سے ہلاکت ہے اور لوگوں کو تجھ سے؟" (۳)

رسول اکرم صلی اللہ علیہ وسلم کی رحلت کے بعد مسلمانوں کی فتح و ظفر کا سیلاب شام کی طرف بڑھا تو رومیوں نے پے در پے شکستوں کے بعد ایک فیصلہ کن جنگ لڑنے کی ٹھانی۔ چنانچہ یرموک کے میدان میں انھوں نے ایک لشکرِ جبار جمع کیا۔ مسلمانوں نے بھی اپنی بساط کے مطابق طاقت جمع کی اور اللہ کے بھروسے پر رومیوں کی ہیبت طاغوتی طاقت سے پھٹ گئے۔ رومیوں نے ایسی عبرتناک شکست کھائی کہ پھر انھیں اس طرح مجتمع ہو کر لڑنے کی ہمت نہ ہوئی۔ اس جنگ میں حضرت عبداللہ بھی اپنے والد حضرت زبیرؓ کے ہمراہ شریک ہوئے۔ باختلاف روایت اس وقت ان کی عمر دس سال، تیرہ سال، پندرہ سال اور اکیس سال کی تھی۔ اس تضاد کی وجہ یہ ہے کہ یرموک

۱۰ حکایات صحابہ بحوالہ خمیس - تاریخ الخلفاء سیوطی بحوالہ سند ابولیلے

کے سن وقوع کے متعلق مؤرخین میں سخت اختلاف ہے۔ بعض کے نزدیک یہ جنگ ۳۱ھ یا ۳۲ھ میں ہوئی اور بعض اس کا سال وقوع ۳۱ھ یا ۳۲ھ بتاتے ہیں۔ ہمارے نزدیک جنگ یرموک ۳۵ھ میں ہوئی۔ اس حساب سے حضرت عبداللہ کی عمر تقریباً ۵ سال کی تھی، جب انہوں نے جنگ میں شرکت کی۔ دس سال والی روایت میں راوی کو تسامح ہوا ہے کیونکہ جنگ یرموک کے موقع پر حضرت عبداللہ کی عمر دس سال کسی صورت میں نہیں ہو سکتی۔ حضرت زبیر رضی نے اپنے سرزند کو ایک گھوڑے پر سوار کرا دیا تھا اور ان کی حفاظت کے لئے ایک شخص کو مقرر کر دیا تھا۔ کیونکہ ابھی وہ نا تجربہ کار تھے اور جنگ کی افراتفری میں انہیں نقصان پہنچ جانے کا اندیشہ تھا۔

(۵)

معرکہ یرموک کے بعد حضرت عبداللہ رضی اپنے والد محترم کے ہمراہ گئی اور معرکوں میں شریک رہے۔ چونکہ کم عمر تھے اس لئے ان کی شرکت کی تفصیلات تاریخوں میں نہیں ملتی البتہ بعض تاریخوں میں جہاد مصر میں ان کی شرکت بالتصریح درج ہے۔ اس وقت حضرت عبداللہ بن زبیر رضی کی عمر سترہ سال کی تھی۔ ۳۶ھ ہجری میں مسلمانوں نے بیت المقدس پر قبضہ کیا اور اس کے ساتھ ہی عیسائیوں کی قوت شام میں کمٹل طور پر ٹوٹ گئی۔ اب ان کی قوت و شوکت اور امیدوں کا مرکز مصر تھا جس پر ابھی تک عیسائیوں کا علم اقتدار لہرا رہا تھا۔ فاروق عظیم رضی جب بیت المقدس تشریف لے گئے تو حضرت عمرو بن العاص نے بڑے اصرار سے ان سے مصر پر فوج کشی کی اجازت حاصل کی۔ ۳۶ھ ہجری کے اواخر یا ۳۷ھ ہجری کے اوائل میں حضرت عمرو بن العاص چار ہزار مجاہدین کے ہمراہ مصر کی جانب بڑھے۔

ان دنوں رومی سردار ارطوبون بھی ایک طاقتور فوج کے ساتھ مصر میں مقیم تھا۔ مسلمانوں کی آمد کی خبر سنا کر اس نے اپنی فوج کو آگے بڑھایا۔ بڑے گھمان کارن پڑا، جو ارطوبون کی شکست پر منتج ہوا۔ اس کے بعد مسلمانوں نے آگے بڑھ کر دو مصری شہروں "فرما" اور "عین شمس" پر خوں ریز لڑائی کے بعد قبضہ کر لیا۔ مقوقس والی مصر مسلمانوں کی یلغار سے ہراساں ہو گیا۔ کھلے میدان میں مقابلہ کی ہمت نہ پڑی اس لئے اپنی تمام تر قوت جمع کر کے سکندریہ میں محصور ہو بیٹھا۔

فاروقِ اعظم رضی اللہ عنہ نے حضرت زبیر رضی اللہ عنہ اور مقداد رضی اللہ عنہ کو دس ہزار مجاہدین کے ہمراہ حضرت عمرو بن العاص کی امداد کے لئے مصر روانہ کیا۔ حضرت عبداللہ بن زبیر رضی اللہ عنہ بھی اپنے والد کے ہمراہ مصر گئے۔ تین ماہ کے محاصرہ کے بعد سکندریہ مفتوح ہو گیا۔ اس کے بعد مسلمان فسطاط کی طرف بڑھے۔ فسطاط کا مضبوط قلعہ سات ماہ کے طویل محاصرہ کے بعد حضرت زبیر بن العوام کی بے مثال جرات کی بدولت فتح ہو گیا۔ اس واقعہ کی تفصیل حضرت زبیر بن العوام کے حالات میں آچکی ہے۔

ان تمام معرکوں میں حضرت عبداللہ اپنے شجاع باپ کے ساتھ برابر شریک رہے۔ مصر سے واپسی کے بعد وہ تحصیل علم میں مشغول رہے حتیٰ کہ ۲۴ھ ہجری میں امیر المؤمنین حضرت عثمان ذوالنورین رضی اللہ عنہ نے خلافت ہوئے۔ اس وقت حضرت عبداللہ بن زبیر چوبیس برس کے تھے۔ ان کی بے داغ جوانی اور علم و زہد کے سبھی قائل تھے۔ لیکن ان کی شجاعت و بسالت کے جوہر ابھی لوگوں نے نہیں دیکھے تھے۔ ۲۶ھ میں یہ موقع بھی فراہم ہو گیا۔

# جہادِ طرابلس

(۱)

حضرت عبداللہ بن زبیر رضی اللہ عنہ کے کارہائے نمایاں کا آغاز جہادِ طرابلس سے ہوا۔ طرابلس کی جنگ خلیفہ ثالث حضرت عثمان ذوالنورین رضی اللہ عنہ کے عہدِ خلافت کے مشہور واقعات میں شمار ہوتی ہے۔ اس جنگ میں قلیل التعداد مسلمانوں کو نہایت نامساعد حالات میں محض حضرت عبداللہ بن زبیر رضی اللہ عنہ کی شجاعت، تدبیر اور سیاست کی بدولت ایک طاقت ور دشمن پر فتح حاصل ہوئی۔ اس کی تفصیل یوں ہے کہ ۲۶ھ ہجری میں مصر کے گورنر حضرت عبداللہ بن سعد (المعروف بہ ابن ابی سرح) نے دربارِ خلافت سے افریقہ پر فوج کشی کی اجازت مانگی۔ اس زمانے میں برہنہ افریقہ کے شمالی حصہ میں واقع ممالک طرابلس، لیبیا، الجزائر، سراسر وغیرہ کے مجموعہ کو افریقہ کے نام سے پکارا جاتا تھا۔

اس وقت افریقہ پر ایک عیسائی بطریق جرجیر (گرگوری) حکمران تھا۔

حضرت عثمانؓ نے حضرت عبداللہ بن ابی سرح کو مہنایت خوش دلی سے افریقیہ پر فوج کشی کی اجازت دے دی۔ انھوں نے دن ہزار اور بعض روایتوں کے مطابق چالیس ہزار مجاہدین کے ساتھ سرزمین افریقیہ کی طرف پیش قدمی کی۔ لشکر اسلام رقبہ کے بے آب و گیاہ ریگ زار اور دوسرے دشوار گزار علاقوں سے گزرتا اور کوچ پر کوچ کرتا تھوڑے ہی عرصہ میں طرابلس جا پہنچا۔ طرابلس ان دنوں حکومت اور تجارت کا مرکز تھا اور افریقیہ کا سب سے اہم حصہ تھا۔

جرجیر ایک آزمودہ کار جنرل تھا۔ مسلمانوں کی پیش قدمی کی خبر سنکر اس نے زور شور سے جنگی تیاریاں شروع کر دی تھیں۔ جب مسلمان طرابلس پہنچے تو انھوں نے جرجیر کو ایک لاکھ بیس ہزار جنگجوؤں کے ساتھ مقابلہ کے لئے تیار پایا۔ تمام عرب اور عیسائی مورخین نے جرجیر کی بہادری اور جنگی مہارت کی تعریف کی ہے۔ اس کے ساتھ ہی جرجیر کی بیٹی کا ذکر کیا ہے جو حسن و جمال اور ذہانت و شجاعت میں اپنا جواب نہیں رکھتی تھی۔ یہ لڑکی اپنے باپ کے پہلو پہلے گھوڑے پر سوار ہو کر جنگ میں حصہ لیتی تھی اور اپنی افواج کو مسلمانوں کے مقابلے پر جوش دلاتی تھی۔

مسلمان ایک تو اپنے مرکز سے بہت دور تھے، دوسرے ان کی تعداد بہت قلیل تھی۔ انھوں نے عیسائی فوج کو شکست دینے کی مقدور بھرپور کوشش کی لیکن جرجیر کی آزمودہ کاری کے آگے ان کی کچھ پیش نہ چلی۔

(۲)

کئی مہینے گزر گئے۔ دونوں فوجوں کے درمیان زبردست جھڑپیں ہوتی

لے بعض تاریخوں میں اس لڑکی کا نام فلپانا دیا ہے۔

رہیں لیکن لڑائی کا کوئی فیصلہ ہونے میں نہ آیا۔ عیسائی افواج کی حالت مسلمانوں کی نسبت بہت بہتر تھی۔ ایک تو وہ اپنے وطن میں لڑ رہی تھیں، دوسرے جرتیر نے اعلان کر دیا تھا کہ جو شخص مسلمانوں کے سپہ سالار کا سر کاٹ کر لائے گا اسے وہ ایک لاکھ اشرفی نقد انعام دے گا اور اپنی بیٹی بھی اس کے ساتھ بیاہ دے گا۔ اس اعلان سے عیسائی افواج میں بڑا جوش اور ولولہ پیدا ہو گیا تھا اور اکثر عیسائی فوجی حضرت عبداللہ بن ابی سرح کی تاک میں منڈلاتے رہتے تھے۔ عبداللہ بن ابی سرح نے احتیاطی طور پر میدانِ رزم میں آنا چھوڑ دیا تھا۔ اس سے مسلمانوں میں بے دلی سی پھیل رہی تھی۔ عین اُس وقت — حضرت عبداللہ بن زبیرؓ، شجاع بن عرب کے ایک مضبوط دستے کے ہمراہ دن رات ایک کرتے مسلمانوں کی مدد کے لئے بڑھ رہے تھے۔ امیر المؤمنینؓ کو طرابلس پر حملہ آور مجاہدین کے متعلق بہت تشویش تھی چنانچہ انھوں نے مدینہ سے ایک مضبوط دستہ کمک کے طور پر طرابلس روانہ کیا۔ اس کسکی فوج میں حضرت عبداللہ بن زبیرؓ، حسینؓ بن علیؓ، حسنؓ بن علیؓ، عبداللہ بن عمرؓ اور

۱۔ عیسائی مؤرخ گِبِن (GIBBON) نے اس موقع پر عبداللہ بن زبیرؓ کی جگہ حضرت زبیرؓ بن عوام کا نام لکھ دیا ہے۔ چنانچہ مولانا راشد الخیری مرحوم نے اپنی کتاب ”منظر طرابلس“ میں گِبِن کی روایت ہی کو اپنایا ہے۔ مولانا عبدالحلیم شرر نے بھی ایک موقع پر فتح طرابلس کا سہرا حضرت زبیرؓ بن عوام کے سر باندھا ہے لیکن دوسری جگہ انھوں نے اپنی پہلی روایت کی تصحیح کر لی ہے۔ حقیقت میں جنگ کے ہیرد حضرت عبداللہ بن زبیرؓ ہی تھے۔ گِبِن کو اس معاملے میں تسامح ہوا ہے۔ تمام عربی تاریخوں میں جنگ طرابلس میں حضرت عبداللہ بن زبیرؓ کے کارنامے کو نمایاں جگہ دی گئی ہے۔

عبداللہ بن عباسؓ جیسے نامور اصحاب شامل تھے۔

مسلمانوں نے مکہ کی فوج کو تائید غیبی سمجھا اور ان کے حوصلے بڑھ گئے۔ مکہ کی فوج نے اپنی آمد کے وقت پر زور نعرہٴ تکبیر بلند کیا۔ مسلمانوں کا جوش و خروش دیکھ کر عیسائی لشکر پر سراہمگی طاری ہو گئی لیکن جرہیر نے اپنے لشکر کی ہمت بندھائی۔ اس وقت تک دونوں لشکروں میں بے قاعدہ جھڑپیں ہو رہی تھیں اور لڑائی کا کوئی وقت مقرر نہ تھا حضرت عبداللہ بن زبیرؓ نے تمام حالات کا جائزہ لیا اور مسلمانوں کو مشورہ دیا کہ بہتر یہ ہے کہ صبح سے دوپہر تک روزانہ باقاعدگی سے میدانِ رزم گرم کیا جائے، اس کے بعد لڑائی بند کر دی جائے اور مسلمان اپنی قیامگاہ پر آجائیں۔ سب مسلمانوں نے ان کے مشورہ کو پسند کیا۔ چنانچہ لڑائی اسی ٹھنک سے ہونے لگی۔

عبداللہ بن ابی سرح اپنے خیمے سے بہت کم باہر آتے تھے۔ عبداللہ بن زبیرؓ نے ان سے اس پہلو متنی کا سبب پوچھا تو عبداللہ بن ابی سرح نے جرہیر کے اعلان کا حال بیان کیا اور کہا کہ میرے کچھ پی صفتوں میں رہنے کا سبب محض احتیاط ہے تاکہ میرے قتل سے مسلمانوں میں بددلی نہ پھیل جائے۔

حضرت عبداللہ بن زبیرؓ نے ابن ابی سرح کو مشورہ دیا کہ آپ بھی جو ابی اعلان کر دیں کہ جو شخص جرہیر کا سر لائے گا اسے ایک لاکھ نقد انعام دیا جائے گا اور جرہیر کی لڑکی بھی اس کے ساتھ بیاہ دی جائے گی۔

ابن ابی سرح کو یہ مشورہ نہایت صائب معلوم ہوا۔ چنانچہ انھوں نے اسی وقت اس نوعیت کا اعلان کر دیا۔ جرہیر کو جب اس واقعہ کا علم ہوا تو

وہ بہت پریشان ہوا۔ تاہم پُرانا خزانہ تھا۔ حوصلہ نہ ہارا اور مسلمانوں کے مقابلے پر ڈٹا رہا۔ کئی دن اسی طرح گزر گئے اور جنگ کسی فیصلہ کن مرحلے میں داخل نہ ہوئی۔

(۳)

ایک دن عبداللہ بن زبیر رضی اللہ عنہ نے ابن ابی سرح سے کہا کہ اس طرح جنگ ختم ہونے میں نہ آئے گی، ہم اپنے مرکز سے دُور ہیں اور جرّجیر اپنے ملک کے اندر ہے۔ اُسے تازہ دم فوجوں اور خوراک کی کمی نہیں۔ بہتر یہ ہے کہ حکمتِ عملی سے کام لیا جائے۔ کل جنگ شروع ہونے پر ہماری نصف فوج اپنی قیامگاہ پر رہے اور نصف عیسائیوں سے نبرد آزما ہو۔ جب عیسائی تھک کر لوٹ جائیں تو ہماری محفوظ اور تازہ دم فوج اس پر حملہ کر دے۔ ابن ابی سرح نے اس مشورہ کو بے حد پسند کیا۔ دُوسرے مسلمانوں نے بھی اس کی تائید کی۔

اگلی صبح طے شدہ پروگرام کے مطابق مسلمانوں کے نصف لشکر نے عیسائیوں سے لڑائی چھیڑی اور نصف لشکر خمیوں میں لڑائی کی تیاری کرتا رہا۔ جب عیسائی فوج تھک گئی تو ابن زبیر رضی اللہ عنہ نے اپنی تازہ دم فوج کے ساتھ عیسائیوں پر ایک طوفانی حملہ کیا۔ یہ حملہ اتنا شدید اور ناگہانی تھا کہ جرّجیر اور اُس کی بیٹی کی ہزار گولشٹوں کے باوجود عیسائی نہ سنبھل سکے اور سخت افراتفری کی حالت میں میدانِ جنگ سے بھاگ نکلے۔ جرّجیر لڑتا ہوا مارا گیا اور اُس کی بیٹی مسلمانوں کے ہاتھ اسیر ہو گئی۔ بیسٹریا مالِ غنیمت بھی مسلمانوں کے ہاتھ لگا بعض تاریخوں میں ہے کہ جرّجیر حضرت عبداللہ بن زبیر رضی اللہ عنہ سے مارا گیا اور اُس



کی لڑکی ابن زبیر رضی اللہ عنہما نے اس لڑکی سے شادی کر لی یا اسے آزاد کر دیا ہے  
 مستند تاریخیں اس سوال کے جواب میں خاموش ہیں۔  
 اس معرکہ کے بعد عبداللہ بن ابی سرح نے فوج کے چھوٹے دستے بنا  
 کر تمام ملک میں پھیلا دیئے۔ کچھ عرصہ کے بعد تمام طرابلس مفتوح ہو گیا اور  
 وہاں کے مقتدر امراء نے پچیس لاکھ دینار پر مسلمانوں سے صلح کر لی ہے

(۴)

عیسائی اب افریقیہ کے ایک اور مشہور شہر سبیطلہ میں جمع ہو گئے اور  
 وہاں کے قلعہ کو خوب استحکم کر کے مسلمانوں سے لڑنے مرنے پر تیار ہو گئے۔ مسلمانوں کو  
 عیسائیوں کے عزائم کی خبر ہوئی تو وہ بھی پوری تیاری کے ساتھ سبیطلہ کی طرف  
 بڑھے۔ چند دنوں کے محاصرہ کے بعد عیسائیوں نے ہتھیار پھینک دیئے اور اطاعت  
 قبول کر لی۔

غرض ۲۹ھ ہجری میں افریقیہ (الجزائر و مراکش) کے تمام مشہور  
 شہر اور علاقے مسلمانوں نے یکے بعد دیگرے فتح کر لئے۔ ان تمام معرکوں میں  
 حضرت عبداللہ بن زبیر رضی اللہ عنہما نے بے پناہ ہمت اور شجاعت کا مظاہرہ کیا اور ان کا  
 نام شجاعان عرب میں شمار ہونے لگا۔

۳۰ھ ہجری میں مجاہدین اسلام نے طبرستان پر فوج کشی کی۔ عبداللہ بن  
 زبیر رضی اللہ عنہما نے اس مہم میں بھی نمایاں حصہ لیا اور متعدد معرکوں میں مہایت بہادری  
 سے لڑے۔ اہل طبرستان نے شکست کھائی اور جزیہ دے کر مسلمانوں سے  
 صلح کر لی۔

۱۰ ابن اثیر کا بیان ہے کہ مسلمانوں نے ۳۱ھ میں جرجان اور طبرستان پر فوج کشی کی (باقی اگلے صفحہ)

ایک روایت میں ہے کہ افریقیہ کی فتح کے بعد مالِ غنیمت کا خمس لے کر حضرت عبداللہ بن زبیرؓ امیر المؤمنین رضی اللہ عنہ کی خدمت میں مدینہ منورہ پہنچے اور مسلمانوں کو جہادِ طرابلس و افریقیہ کی تفصیلات بتائیں۔ مسلمان نہایت مسرور ہوئے۔ اس کے بعد ابن زبیرؓ جہادِ طبرستان کے لئے روانہ ہوئے۔

طبرستان کی فتح کے بعد ابن زبیرؓ مستقل طور پر مدینہ منورہ واپس آگئے۔ اسی سال یعنی ۳۰ھ میں حضرت عثمانؓ نے قرآنِ کریم کی کتابت کے لئے چند جلیل القدر صحابہ کو مامور فرمایا۔ ابن زبیرؓ کی عمر اس وقت تقریباً تیس برس کی تھی لیکن ان کے علم و فضل کا یہ عالم تھا کہ امیر المؤمنین نے اس مقدس اور اہم کام کے لئے جن بزرگوں کو چنا ان میں ایک حضرت عبداللہ بن زبیرؓ بھی تھے۔

اس مہم کی قیادت حضرت سعید بن العاصؓ والی کوفہ کر رہے تھے۔ سعید رضی اللہ عنہ کے ساتھ حضرت حسن رضی اللہ عنہ، حسین رضی اللہ عنہ، عبداللہ بن عباس رضی اللہ عنہ، عبداللہ بن عمرؓ اور عبداللہ بن زبیرؓ تمام نوجوانانِ قریش تھے۔ حضرت عثمان رضی اللہ عنہ کے حکم سے عبداللہ بن عامرؓ والی بصرہ بھی ایک ہزار فوج کے ساتھ حضرت سعید رضی اللہ عنہ کی مدد کے لئے روانہ ہوئے لیکن ان کے پہنچنے سے پہلے ہی سعید رضی اللہ عنہ نے طبرستان پر حملہ کر کے کئی اہم شہر فتح کر لئے۔ جرجان کے حکمران نے ۲۰ لاکھ پونے کی رقم

(تاریخ الکامل - جلد نمبر ۳)

## ساتواں باب

# شہادتِ حضرت عثمان رضی

(۱)

امیر المؤمنین حضرت عثمان ذوالنورین رضی کی شہادت تاریخ کا ایک نہایت المناک واقعہ ہے۔ جتنا یہ واقعہ دردناک ہے اتنا ہی پیچیدہ ہے۔ ۳۵ ہجری میں جب یہ واقعہ پیش آیا، دار الخلافت مدینہ منورہ میں متعدد اکابر صحابہؓ موجود تھے اور ان میں سے اکثر حضرت عثمان رضی کی حمایت کا دم بھرتے تھے۔ ان کے علاوہ امیر المؤمنین رضی کے دوسرے حامیوں کی تعداد بھی کم نہ تھی لیکن اس کے باوجود ضعیف العمر خلیفہ وقت جس بے دردی سے شہید کئے گئے اور جس طرح رات کی تاریکی میں ان کی تدفین عمل میں آئی وہ انتہائی حیرت انگیز بھی ہے اور حسرت ناک بھی۔ خلیفہ ثالثؓ کی شہادت نے مسلمانوں میں فتنہ کے ایسے دروازے کھول دیئے جو شاید ہی قیامت سے پہلے بند ہوں۔ حضرت عثمان رضی کی شہادت کے اسباب و علل اور دوسرے حالات قلم بند کرنا اس مختصر

کتاب میں ممکن نہیں اور نہ یہ ہماری کتاب کا موضوع ہے۔ تاہم اس سانحہ المیر کے وقت چونکہ حضرت عبداللہ بن زبیر رضی اللہ عنہ بھی مدینہ منورہ میں موجود تھے اور انہوں نے امیر المؤمنین رضی اللہ عنہ کی حفاظت کے لئے مقدور بھر کوشش کی اس لئے ضروری ہے کہ اس دردناک واقعہ کا مختصر حال یہاں بیان کر دیا جائے۔

(۲)

حضرت عمر فاروق رضی اللہ عنہ کی شہادت کے بعد ۳۳ھ ہجری میں حضرت عثمان ذوالنورین رضی اللہ عنہ اتفاق عام کے ساتھ مسند آرائے خلافت ہوئے۔ ان کی خلافت کے ابتدائی چھ سال کامل امن و امان سے گزرے۔ مسلمانوں کی فتوحات کا سیلاب طرابلس، افریقہ اور قبرص تک جا پہنچا۔ تمام ممالک میں خوشحالی کا دور دورہ تھا۔ کوئی محتاج ڈھونڈے سے بھی نہ ملتا تھا۔ اس فارغ البالی اور تمول کی بدولت چند ایسے فتنوں نے سر اٹھایا جن کی سرور کائنات نے پیش گوئی فرمائی تھی۔ حضور نے فرمایا تھا: "لَا آخَافُ عَلَيْكُمُ الضَّرْبُ بِلِأَخَافُ عَلَيْكُمُ الدُّنْيَا"۔ (مجھے تمہارے فقر و فاقہ سے کوئی خوف نہیں ہے البتہ تمہاری دنیاوی خوشحالی کے خطرات) سے خوف ہے۔ دولت دنیا کی کثرت نے مسلمانوں کے ایک طبقہ کو خود غرضی میں مبتلا کر دیا اور وہ جماعتی فائدہ پر شخصی فائدہ کو ترجیح دینے لگے۔ حضرت عثمان رضی اللہ عنہ نہایت نرم دل اور بھولے تھے اور اس حدیث کا مصداق تھے:

"أَهْلُ الْجَنَّةِ بُلَّةٌ"۔ جنتی بھولے ہوتے ہیں۔ ان کی نرمی اور سادہ دلی

سے فائدہ اٹھا کر چھوٹے چھوٹے فتنے ہیب شعلے بن گئے جنہوں نے ملت اسلامیہ کے امن و امان کو پھونک ڈالا۔ حضرت عثمان رضی اللہ عنہ کے خلاف فتنہ و فساد کے سب سے

بڑے اسباب یہ تھے :

(۱) حضرت عثمانؓ نے اپنے قریبی رشتہ دار مروان بن الحکم کو اپنا مستند (سیکرٹری) بنایا۔ یہ شخص بظاہر بہت پارسا اور عالم تھا لیکن اس کا باطن اچھا نہ تھا۔ اُس نے حکومت و ذمہ داری کے بڑے بڑے عہدے اپنے خاندان یعنی بنو اُمیہ کے لئے مخصوص کر دیئے۔ حضرت عثمانؓ نے اپنی سادہ مزاجی اور نرم دلی کی وجہ سے اس سے کچھ تعرض نہ کیا۔ اس کا نتیجہ یہ ہوا کہ لوگوں میں اُن کی اقربا نوازی اور کُنبہ پروری کے چرچے ہونے لگے۔

(۲) حضرت عثمانؓ نے بعض فقہی مسائل میں ایسے فیصلے صادر کئے جو عامۃ المسلمین کی ناراضی کا باعث بنے۔

(۳) حضرت ابوذر غفاریؓ رضی اللہ عنہما نہایت جلیل القدر صحابی تھے۔ وہ سرورِ کائنات کے سچے عاشق تھے۔ نہایت بے باک، حق گو اور فقیر منش۔ اُن کا نعرہ مستانہ یہ تھا کہ روپیہ کا جمع کرنا اور سب کا سب راہِ خدا میں خرچ نہ کر دینا کسی طرح جائز نہیں۔ وہ اپنے موقف کی تائید میں قرآنِ کریم کی یہ آیت پیش کرتے تھے: **وَالَّذِينَ يَكْنِزُونَ الذَّهَبَ وَالْفِضَّةَ وَلَا يَفْقَهُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ۔**

امیر معاویہ رضی اللہ عنہما اور اکثر دوسرے صحابہ رضی اللہ عنہم کو حضرت ابوذر غفاریؓ رضی اللہ عنہما کی اس رائے سے اختلاف تھا۔ اُن کا موقف یہ تھا کہ جس روپیہ سے زکوٰۃ ادا کر دی جائے اُس کا جمع ہونا حرام نہیں ہے۔ اگر روپیہ کا بلا شرط جمع کرنا گناہ ہوتا تو قرآنِ پاک میں وراثت ترکہ وغیرہ کی تقسیم کا ذکر نہ ہوتا۔

حضرت ابوذر غفاری رضی اللہ عنہم میں مقیم تھے۔ وہ امیر معاویہ رضی اللہ عنہ کو بڑے بڑے  
 مجموعوں اور جھگڑوں میں اس مسئلہ کے بارے میں ٹوک دیتے تھے۔ امیر معاویہ رضی اللہ عنہ  
 میں بڑی قوت اور اقتدار کے مالک تھے حضرت ابوذر رضی اللہ عنہ کے بار بار ٹوکنے سے تنگ  
 آگئے اور دربار خلافت میں ان کی شکایت لکھ بھیجی۔ حضرت عثمان رضی اللہ عنہ نے انہیں  
 مدینہ بلا بھیجا۔ حضرت ابوذر غفاری رضی اللہ عنہ نے مدینہ پہنچ کر بھی اپنے عقیدہ کی تبلیغ شروع  
 سے جاری رکھی۔ ان کی انتہا پسندی کی وجہ سے بعض لوگوں کی دل آزاری کی صورت  
 پیدا ہو گئی۔ آخر حضرت عثمان رضی اللہ عنہ نے انہیں مدینہ سے تیس میل باہر ایک بستی ربذہ میں  
 سکونت اختیار کرنے کا مشورہ دیا۔ چنانچہ حضرت ابوذر رضی اللہ عنہ وہاں تشریف لے گئے اور  
 تادم مرگ وہیں مقیم رہے۔ اس واقعہ سے بھی کئی لوگ (جو حضرت ابوذر غفاری رضی اللہ عنہ  
 کے حامی تھے) حضرت عثمان رضی اللہ عنہ سے بگڑ گئے۔

(۴) کوفہ میں ایک انقلاب پسند جماعت یہ دعوے لے کر اٹھ کھڑی ہوئی  
 کہ امارت و وراثت کے حق دار قریش نہیں ہیں۔ تمام مسلمان اس کے مستحق ہیں۔  
 اس جماعت میں مالک بن اشتر نخعی، جناب عمیر بن ضبابی اور صعصعہ بڑے  
 صاحب اثر لوگ تھے۔ بصرہ میں بھی اس طرح کی ایک جماعت پیدا ہو گئی۔ مدینہ  
 بھی مفسدین سے خالی نہ تھا۔ اسی زمانہ میں مصر میں عبداللہ بن سبا کا ظہور ہوا جس نے  
 اپنی حیرت انگیز تنظیمی قوت سے کام لے کر تمام مفسدین کو ایک مرکز پر جمع کر دیا۔  
 (۵) عبداللہ بن سبا (جو ابن السودا کے نام سے مشہور ہے) صنعا کا رہنے

والا ایک ذہین یہودی تھا۔ وہ توریت و انجیل کا زبردست عالم تھا اور عربی زبان  
 پر بھی اسے کامل عبور تھا۔ مسلمان اپنی قوت ایمانی کی بدولت چند سال کے اندر دنیا

کی سب سے بڑی فاتح قوم بن گئے تھے۔ عیسائیوں، یہودیوں اور دوسرے مشرکوں کی تمام کوششیں اسلام کی وسعتوں کو روکنے میں ناکام رہی تھیں۔ عبداللہ بن سبا نے ساری صورتِ حال کا بنظرِ غائر جائزہ لیا اور اس نے مسلمانوں کی قوت کا شیرازہ بکھیرنے کے لئے ایک جامع منصوبہ تیار کر لیا۔ سب سے پہلے اس نے بظاہر اسلام قبول کر لیا لیکن باطن مسلمانوں کی اندرونی کمزوریوں کو جانچتا رہا۔ جب اُسے مسلمانوں کے حالات سے آگاہی ہوئی تو اس نے بنو ہاشم کے بعض لوگوں کو یہ کہہ کر ابھارا کہ خلافت تمہارا حق تھی لیکن اسے بنو امیہ نے اپنے قبضے میں کر لیا ہے۔ تم کب تک اپنی حق تلفی پر خاموش بیٹھے رہو گے۔ یہ شوشہ چھوڑ کر وہ مدینہ سے بصرہ پہنچا۔ وہاں وہ ایک صاحبِ اثر شخص حکیم بن جبکہ کے ہاں ٹھہرا۔ حکیم ڈاکے مارنے کی پاداش میں حضرت عثمان رضی اللہ عنہ کے حکم سے بصرہ کی حدود میں نظر بند تھا۔ اپنی نظر بندی کی وجہ سے وہ حضرت عثمان رضی اللہ عنہ کے خلاف ہو گیا تھا۔ ابنِ سبا نے اس کے ذریعے بصرہ کے دوسرے لوگوں سے تعلقات پیدا کئے اور ان میں عجیب و غریب عقائد پھیلانے شروع کر دیئے۔ کبھی کتا کہ اگر حضرت عیسیٰ علیہ السلام دنیا میں دوبارہ تشریف لائیں گے تو حضرت محمد صلی اللہ علیہ وسلم بھی ضرور دوبارہ دنیا میں تشریف لائیں گے۔ کبھی کتا کہ ہر سنگمیر کا ایک خلیفہ اور وصی ہوتا ہے۔ اسی طرح سرورِ کائنات ص کے وصی حضرت علی کریم اللہ وجہہ ہیں۔ لوگوں نے انھیں خلیفہ نہ مان کر بہت بڑا گناہ کیا ہے۔ اب ہر شخص کا فرض ہے کہ موجودہ خلیفہ کو قتل یا معزول کر کے حضرت علی رضی اللہ عنہ کو خلیفہ بنائے۔

(۳)

عبداللہ بن سبا ایک چرب زبان مقرر تھا۔ بصرہ کے بہت سے لوگوں نے اس

کے گمراہ کن عقائد قبول کر لئے۔ گورنر بصرہ کو حالات کا علم ہوا تو اس نے ابن سبأ کے متعلق تحقیقات شروع کر دی۔ ابن سبأ موقع پا کر بصرہ سے کھسک گیا اور کوفہ جا پہنچا۔ وہاں پہلے ہی حضرت عثمان رضی کی مخالف ایک جماعت موجود تھی۔ اس نے ابن سبأ کو ہاتھوں ہاتھ لیا۔ ابن سبأ نے انھیں اپنے عقائد پر خوب سنجتہ کیا اور پھر دمشق پہنچا۔ وہاں امیر معاویہ رضی کے بے پناہ اثر و رسوخ کے باعث اس کی وال نہ گلی۔ یہاں سے وہ مصر پہنچا۔ مصر کے لوگ وہاں کے گورنر عبداللہ بن سعد کے مخالف ہو رہے تھے۔ ابن سبأ نے نہایت منظم طریقہ سے ان میں اپنی دعوت پھیلانی شروع کی۔ چند دنوں کے اندر اندر ہزاروں مصری اس کے ہمنوا بن گئے۔ اس طرح مصر سازش کا سب سے بڑا مرکز بن گیا۔ ابن سبأ بصرہ اور کوفہ کے مفسدین سے بھی برابر نامہ و پیام کر رہا تھا۔ عرض اندر ہی اندر انقلاب پیا کرنے کی تیاریاں مکمل ہو گئیں۔

(۴)

شدہ شدہ ان حالات کی بھنگ حضرت عثمان رضی کے کانوں میں پڑی۔ وہ نہایت پاک باطن اور کریم النفس تھے۔ مسلمانوں میں فتنہ و فساد کو سخت ناپسند فرماتے تھے۔ اصلاح احوال کے لئے ان سے جو کچھ بھی بن پڑا، کیا۔ حج کے موقع پر تمام صوبوں کے عاملوں اور گورنروں کو مکہ بلایا اور ان سے مشورے لئے۔ حج کے بعد مدینہ پہنچ کر انھوں نے اکابر صحابہ اور دوسرے صاحب الرائے اصحاب کی ایک مجلس منعقد کی۔ بعض لوگوں نے اس مجلس میں ان پر کئی اعتراضات کئے۔ حضرت عثمان رضی نے ان کے معقول جوابات دیئے۔ مجلس برخاست ہوئی تو حضرت عثمان رضی کو یقین ہو گیا کہ



جلد یا بدیر کوئی نہ کوئی فتنہ ضرور برپا ہو کر رہے گا۔ تاہم انہوں نے عہد کر لیا کہ میں مسلمانوں پر بے جا سختی نہ کروں گا اور در فتنہ کو کھولنے کا باعث نہ بنوں گا۔ اگلے حج کے موقع پر مصر، کوفہ اور بصرہ کے ہزار ہا مفسدین باہمی قرار داد کے بعد اپنے اپنے شہروں سے حاجیوں کی وضع میں عازمِ مدینہ ہوئے تاکہ بزور اپنے مطالبات سنوائیں۔ مفسدین نے مدینہ کے قریب پہنچ کر شہر سے دو تین میل باہر ٹپاؤ ڈالا۔ حضرت عثمان رضی اللہ عنہ نے حضرت علی رضی اللہ عنہ، حضرت زبیر رضی اللہ عنہ اور حضرت طلحہ رضی اللہ عنہ کو بلا کر کہا کہ آپ ان مفسدین کو واپس کر دیجئے تاکہ مسلمانوں میں ناہق خون نہ رہے نہ ہو۔ میں ان کے جائز مطالبات تسلیم کرنے کے لئے ہر وقت تیار ہوں۔

ان بزرگوں کے سمجھنے بچھانے سے وہ لوگ اس وقت تو واپس چلے گئے لیکن چند دن بعد جب حج عین سر پر آگیا، وہ لوگ جن میں زیادہ تر مصری مفسدین تھے، پہلے سے زیادہ جمیعت کے ساتھ ہتھیار بند ہو کر پھر مدینہ آدھمکے۔ حضرت علی رضی اللہ عنہ، حضرت زبیر رضی اللہ عنہ اور حضرت طلحہ رضی اللہ عنہ کی زبردست کوششوں سے یہ لوگ فتنہ و فساد برپا کرنے سے باز آگئے اور مدینہ سے رخصت ہو گئے۔

حضرت عثمان رضی اللہ عنہ کا معتمد مروان اس صورت حال پر بہت پیچ و تاب کھا رہا تھا اور ان باغیوں کو قرار واقعی سزا دینا چاہتا تھا۔ اس نے باغیوں کے پلٹتے ہی امیر المؤمنین کی طرف سے گورنر مصر کے نام ایک خط لکھا جس میں اسے حکم دیا کہ باغی گروہ جب مصر پہنچے تو اسے گرفتار کر کے سب مفسدین کے سرفتم کرادو۔ اور انہیں ایسی عبرت ناک سزائیں دو کہ پھر کسی کو فتنہ پردازی کی جرأت نہ ہو سکے۔ اس خط کے نیچے اس نے

مہرِ خلافت لگائی اور حضرت عثمانؓ سے درپردہ ایک تیز رفتار سانڈنی سوار کے ہاتھ اُسے گورنر مصر کی طرف روانہ کر دیا۔ اتفاق سے یہ قاصد باغیوں کے ہاتھ گرفتار ہو گیا۔ اُس کی تلاشی لینے پر یہ خط برآمد ہوا تو ان لوگوں میں سخت اشتعال پیدا ہوا۔ وہ اٹھے پاؤں واپس ہوئے اور مدینہ کی گلیوں میں شورِ قیامت برپا کر دیا۔

(۵)

حضرت عثمانؓ کو اس واقعہ کی اطلاع ملی تو انہوں نے قسم کھا کر فرمایا کہ مجھے اس مکتوب کا کچھ علم نہیں ہے۔ لوگ سمجھ گئے کہ یہ حرکت مردان کی ہے تاہم مفسدین نے مطالبہ کیا کہ آپ خلافت سے دستکش ہو جائیں زطاہر ہے کہ باغی گروہ جمہور کا نمائندہ نہیں تھا۔ اگر چند ہزار لوگ خلافت سے باغی ہو گئے تھے تو لاکھوں لوگ امیر المؤمنین رضی کی اطاعت کا دم بھی بھرتے تھے۔ امیر المؤمنینؓ ان مفسدین کا مطالبہ کیونکر مان سکتے تھے جو جمہور کا ایک فیصد بھی نہیں تھے۔ انہوں نے اس دھاندلی اور دھونس کے سامنے سر تسلیم خم کرنے سے انکار کر دیا اور فرمایا کہ تم جو چاہو کرو، میں صبر سے کام لوں گا۔

مفسدین نے کاشانہٴ خلافت کا محاصرہ کر لیا اور مدینہ پر عملاً اپنی حکومت قائم کر لی۔ حضرت عثمان رضی کا گھر بہت وسیع تھا۔ اُس میں ان کے تقریباً سات سو حامی موجود تھے۔ ان سب نے حضرت عبداللہ بن زبیر رضی کو اپنا سردار بنا لیا۔ حضرت عبداللہ بن زبیر رضی نے حضرت عثمان رضی سے درخواست کی کہ وہ اجازت دیں تو وہ اپنی جمیعت لے کر باغیوں سے لڑیں۔ کریم النفس امیر المؤمنینؓ نے فرمایا کہ میں تمہیں خدا کا واسطہ دے کر کہتا ہوں کہ تم میں سے ایک بھی میرے

لئے خون نہ بہائے۔ عبداللہ بن زبیر رضی اللہ عنہم یہ سن کر خاموش ہو گئے اور تلوار سنت کر دروازے کے باہر جا کھڑے ہوئے کہ کوئی باغی اندر نہ گھسنے پائے۔ یہ تاپاک محاصرہ چالیس دن تک جاری رہا۔ اس دوران میں کسی کو خورداک یا پانی اندر لے جانے کی اجازت نہ تھی۔ اگر کوئی شخص محصورین کو رسد اور پانی پہنچانے کی کوشش کرتا تو باغی سختی سے اس کی مزاحمت کرتے۔


حضرت علی کرم اللہ وجہہ نے بھی اپنے صاحبزادوں کو کاشانہ خلافت کی حفاظت کے لئے مامور کر دیا تھا۔ حضرت حسن رضی اللہ عنہ، حسین رضی اللہ عنہ اور عبداللہ بن زبیر رضی اللہ عنہم نے آخری دن تک کسی باغی کو گھر کے اندر نہ گھسنے دیا۔ چالیسویں دن چار باغی صدر دروازہ چھوڑ کر پھلی طرف سے دیوار پھاند کر اندر گھس گئے۔ محمد بن ابی بکر رضی اللہ عنہ سب سے آگے تھے۔ حضرت عثمان رضی اللہ عنہ کے شرم دلانے پر وہ توپٹ گئے باقی تینوں نے آگے بڑھ کر امیر المؤمنین رضی اللہ عنہ پر نیزوں، تلواروں اور لوہے کی سلاخوں کے پے در پے وار شروع کر دیئے۔ حضرت عثمان رضی اللہ عنہ اس وقت قرآن حکیم کی تلاوت فرما رہے تھے۔ جس وقت اس آیت پر پہنچے:

فَسَيَكْفِيكَهُمُ اللَّهُ وَهُوَ الْعَلِيمُ الْحَكِيمُ۔ تو قاتلوں کے وار کام کر گئے اور جناب ذوالنورین رضی اللہ عنہ نے جام شہادت نوش فرمایا۔ ان کی زوجہ نائلہ رضی اللہ عنہا کی انگلیاں مدافعت کرتے ہوئے شہید ہو گئیں۔

شہادت کے تیسرے دن رات کی تاریکی میں سترہ آدمیوں نے جان پر کھیل کر امیر المؤمنین رضی اللہ عنہ کی نماز جنازہ پڑھی اور جنت البقیع کے پچھے حش کو کب میں انھیں سپرد خاک کیا۔

حضرت عثمان رضی کی شہادت کی خبر سن کر عالم اسلام میں ماتم پیا  
 ہو گیا اور بڑے بڑے نامور صحابہ رضی نے نہایت مؤثر الفاظ میں اپنے رنج و الم  
 کا اظہار کیا۔

یہ حادثہ ۸ ذی الحجہ ۳۵ھ (جمعہ المبارک) کو وقوع پذیر ہوا۔



## انٹھواں باب

# جنگِ جمل

(۱)

حضرت عثمان ذوالنورین رضی اللہ عنہ کی شہادت کے بعد حضرت علی کرم اللہ وجہہ  
 مسند نشینِ خلافت ہوئے۔ خلافت کی ذمہ داریاں سنبھالتے ہی حضرت علی رضی اللہ  
 کو نہایت چمپیدہ مشکلات سے دوچار ہونا پڑا۔ خلیفہ عرب و عجم حضرت عثمان رضی  
 اللہ عنہ کی شہادت معمولی واقعہ نہ تھی۔ مدینہ میں چند ہزار مفسدہ پردازوں نے اپنی من مانی  
 کر لی۔ لیکن جو مہنی اس دردناک حادثہ کی خبر باہر پھیلی، تمام عالم اسلام میں میحانِ بیا  
 ہو گیا۔ شام کے طاقت ور گورنر امیر معاویہ رضی اللہ عنہ نے کھلم کھلا حضرت علی رضی اللہ  
 عنہ کی خلافت سے قطع تعلق کا اعلان کر دیا۔ اور لوگوں کو قصاصِ عثمان رضی اللہ عنہ کی دعوت  
 دینا شروع کی۔ انٹھوں نے یہ دستور مقرر کیا تھا کہ ہر جمعہ کو جامع مسجد میں مسلمانوں  
 کو حضرت عثمان رضی اللہ عنہ کا خون اُودھ کر تہ اور حضرت نائلہ رضی اللہ عنہا کی کٹی ہوئی انگلیاں دکھاتے  
 اور مسلمانانِ شام کو خلیفہ شہید کے انتقام پر اُٹھاتے۔ اس واقعہ کی ساری ذمہ داری

۱۰ حضرت علی رضی اللہ عنہ کے سر پر ڈالتے بمسلمان اُن کی جو شیعیلی تقریریں سُن سُن کر زار زار روتے اور خلیفہ منظلوم رضی اللہ عنہ کے خون کا بدلہ لینے کا حلف اٹھاتے۔

شام میں تو یہ حالات پیدا ہوئے۔ دوسری طرف عام مسلمان تین گروہوں میں بٹ گئے۔ ایک گروہ نے حضرت علی کرم اللہ وجہہ کی بیعت کر لی۔ اُن لوگوں میں جہاں ہزار ہا مخلص مسلمان شامل تھے وہاں وہ لوگ بھی تھے، جنہوں نے حضرت عثمان رضی اللہ عنہ کے خلاف بغاوت میں سرگرم حصہ لیا تھا۔ دوسرا گروہ سیاسیات کنارہ کش ہو کر خانہ نشین ہو گیا۔ تیسرے گروہ نے حضرت عثمان رضی اللہ عنہ کا انتقام لینے کے لئے باقاعدہ تیاری شروع کر دی۔ اس گروہ کی قیادت اُم المؤمنین حضرت عائشہ صدیقہؓ، حضرت طلحہ رضی اللہ عنہ، حضرت زبیر بن العوام اور حضرت عبداللہ بن زبیر رضی اللہ عنہم کے ہاتھ میں تھی۔ یہ لوگ نیک نیتی سے یہ سمجھتے تھے کہ حضرت عثمان رضی اللہ عنہ کی شہادت میں حضرت علی کرم اللہ وجہہ کا ہاتھ ہے یا قاتلین عثمانؓ کو انہوں نے پناہ دی ہے، اس لئے قتل عثمانؓ کا محاسبہ حضرت علی رضی اللہ عنہ سے ضرور ہونا چاہیے۔ اس گروہ اور حضرت علی رضی اللہ عنہ کے درمیان ایک افسوس ناک جنگ ہوئی جو تاریخ میں جنگ جمل کے نام سے مشہور ہے۔ محض غلط فہمی کی وجہ سے ہزار ہا مسلمان اپنی قیمتی جانیں ایک دوسرے سے لڑ کر گنوا بیٹھے۔ واقعہ یوں ہوا کہ حضرت عثمانؓ کی شہادت کے وقت حضرت عائشہ صدیقہ رضی اللہ عنہا کے لئے مکہ گئی ہوئی تھیں حج سے فارغ ہو کر مدینہ واپس ہو رہی تھیں کہ راستے میں حضرت عثمانؓ کی منطلو مانہ شہادت کی خبر ملی۔ اُم المؤمنین رضی اللہ عنہا کو سخت صدمہ پہنچا۔ بے تاب ہو کر زار زار روئیں اور وہاں سے ہی مکہ واپس ہو گئیں۔ چند دنوں کے بعد حضرت طلحہ رضی اللہ عنہ اور زبیر رضی اللہ عنہ بھی مدینہ سے مکہ پہنچے اور

اُمّ المؤمنین رضیٰ کو تمام واقعات کی تفصیل بتائی۔ جب حضرت عائشہؓ کو معلوم ہوا کہ تمام مفسدہ پرداز حضرت علی رضیٰ کے لشکر میں شامل ہو گئے ہیں تو انہیں اور بھی رنج ہوا اور وہ حضرت علی رضیٰ سے بدگمان ہو گئیں۔ اُمّ المؤمنین رضیٰ نے اب لوگوں کو باقاعدہ قصاص عثمان رضیٰ کی دعوت دینا شروع کی۔ ہزار ہا لوگ اُمت کی ماں کی آواز پر بیتابانہ پکے اور انہوں نے حضرت عثمان رضیٰ کا بدلہ لینے کے لئے مرنے مارنے کا ہتھیار کر لیا۔ عبداللہ بن عامر حضرمی والی مکہ، یعلیٰ بن مینہ، مروان بن حکم، اور سعید بن عاص وغیرہ نے اس تحریک کو خوب پھیلایا اور چند دنوں کے اندر اندر سارا مکہ بلکہ اطراف و جوانب کے لوگ بھی حضرت عائشہ رضیٰ کے جھنڈے تلے جمع ہو گئے۔ حضرت طلحہ رضیٰ اور حضرت زبیر رضیٰ نے اس معاملہ میں نمایاں حصہ لیا۔ وہ نہایت برگزیدہ صحابی تھے۔ لوگ جہاں اُمّ المؤمنین رضیٰ کی دعوت سے متاثر تھے۔ وہاں ان دونوں جلیل القدر ہستیوں کی وجہ سے بھی قصاص عثمان رضیٰ کے لئے آمادہ پیکار ہو گئے تھے۔

(۲)

حضرت طلحہ رضیٰ اور حضرت زبیر رضیٰ نے اُمّ المؤمنین رضیٰ کو آمادہ کیا کہ اس مقصد کے لئے بصرہ موزوں ترین مقام ہے وہاں کے اکثر لوگ ہمارے حامی ہیں۔ آپ بصرہ تشریف لے چلیں تو بصرہ کے لوگ اور ہم مل کر حضرت علی رضیٰ کا مقابلہ کریں گے۔ اُمّ المؤمنین رضیٰ نے ان کی تجویز مان لی۔ اور ان کا لشکر بصرہ کی طرف بڑھا۔ اس لشکر میں حضرت عبداللہ بن زبیر رضیٰ بھی شامل تھے۔ جنگ جمل میں انہوں نے نہایت سرگرم حصہ لیا۔ اس کا سبب کچھ تو ان کے جلیل القدر والد کا جنگ میں شرکت

کرنا تھا اور کچھ اُن کی اُمّ المؤمنین رضیٰ سے عقیدت و محبت، جو اُن کی خالہ ماں، استاد اور مرتی سبھی کچھ تھیں۔ علاوہ بریں وہ نیک نیتی سے یہ سمجھتے تھے کہ حضرت علی کریم اللہ جہہ دانستہ قاتلین عثمانؓ کی سرپرستی کر رہے ہیں۔ جب یہ لشکر بصرہ پہنچا تو حضرت عثمانؓ بن حنیف نے جو حضرت علی مرتضیٰ رضیٰ کی طرف سے بصرہ کے حاکم تھے، اس کا مقابلہ کیا۔ ان کی افواج نے نا اتفاقی کی وجہ سے شکست کھائی اور ایک صلح نامہ مرتب کیا گیا جس کی رو سے یہ طے پایا کہ اگر یہ ثابت ہو جائے کہ حضرت طلحہ رضیٰ اور زبیر رضیٰ نے بوجہ خوف یا جبر حضرت علی مرتضیٰ رضیٰ کی بیعت کی تھی اور اب وہ فسخ بیعت میں حق بجانب ہیں تو عثمانؓ بن حنیف کو بصرہ خالی کرنا ہوگا۔ اس دوران میں نصف بصرہ پر حجازی لشکر کا قبضہ رہے گا اور نصف پر عثمانؓ بن حنیف کا۔ معاہدہ کے مطابق کعب بن سور زدی مدینہ گئے اور جمعہ کے دن مجمع عام سے سوال کیا کہ کیا طلحہ رضیٰ اور زبیر رضیٰ نے جبراً بیعت کی؟ چار نامور صحابہ نے جن میں حضرت ابوالیوب انصاری رضیٰ اور اسامہ بن زید رضیٰ بھی شامل تھے، شہادت دی کہ ہاں انہوں نے جبراً بیعت کی تھی۔ کعب واپس بصرہ پہنچے۔ تمام کیفیت بیان کی۔ وہاں مسجد کے اندر ہی فساد ہو گیا۔ لوگ پہرہ داروں کو قتل کر کے قصر امارت کے اندر جا گئے اور عثمانؓ بن حنیف کو گرفتار کر لیا۔ بعض جوشیلے لوگ انہیں قتل کرنا چاہتے تھے لیکن اُمّ المؤمنین رضیٰ کو پتہ چلا تو انہوں نے لوگوں کو منع کیا کہ ان کی جان کو کوئی گزند نہ پہنچے۔ پھر بھی لوگوں نے اُن کی داڑھی، سر، ابرو اور پلکوں کے بال نوچ لئے۔



(۳)

نوح بصرہ کے رؤسا میں ایک شخص حکیم بن جبیلہ تھا۔ وہ حضرت علی رضی اللہ عنہ کا ہوا خواہ تھا۔ اُسے حضرت عثمان بن حنیف کے ابتلا کا حال معلوم ہوا تو صبح کے وقت بکر بن وائل اور عبد القیس کے قبائل کو ساتھ لے کر عبداللہ بن زبیر رضی اللہ عنہ کے پاس پہنچا۔ وہ اس وقت حجازی لشکر کے ایک مضبوط دستے کے قائد تھے۔ حکیم نے ان کے سامنے چند شرائط رکھیں جن میں عثمان بن حنیف کی رہائی بھی تھی۔ عبداللہ بن زبیر رضی اللہ عنہ نے اس کی شرائط ماننے سے صاف انکار کر دیا۔ اس پر حکیم بن جبیلہ اور اس کے جنگجو ساتھی عبداللہ بن زبیر رضی اللہ عنہ کے ساتھ برسراپکار ہو گئے۔ ابن زبیر رضی اللہ عنہ نے نہایت استقامت سے ان کا مقابلہ کیا۔ گھمسان کی جنگ ہوئی جس میں حکیم بن جبیلہ اور اس کے کثیر رفقاء مقتول ہوئے۔ حضرت طلحہ رضی اللہ عنہ وزیر رضی اللہ عنہ کو اس واقعہ کی خبر ہوئی تو انہوں نے ام المومنین رضی اللہ عنہا کے پاس آدمی بھیج کر حضرت عثمان بن حنیف کو قید سے رہا کرادیا۔ وہ اسی حالت میں حضرت علی رضی اللہ عنہ کے پاس پہنچے۔

(۴)

حضرت علی رضی اللہ عنہ کو مکہ اور بصرہ کے حالات کا علم ہوا تو انہیں بہت رنج ہوا۔ اس سے پہلے انہوں نے جنگ کو روکنے کی مقدور بھرپور کوشش کی تھی۔ لیکن بصرہ کے واقعات کے بعد وہ جنگ کی تیاری کرنے پر مجبور ہو گئے۔ پہلے انہوں نے مالک اشتر نخعی کو کوٹہ بھیج کر وہاں کے لوگوں کو مطیع کیا اور پھر بیس ہزار آدمیوں کے ساتھ بصرہ کی طرف بڑھے۔ بصرہ کے قریب

دونوں لشکر ایک دوسرے کے مقابل ہوئے۔ تمام مؤرخین متفق ہیں کہ یہ جنگ تاریخ اسلام کی انتہائی افسوسناک جنگوں میں سرفہرست ہے۔ ایک طرف اُم المؤمنین عائشہ صدیقہ رضی اللہ عنہا، حواری رسولؐ زبیر بن العوام، جان نثار رسولؐ طلحہ رضی اللہ عنہ، عبد اللہ بن زبیر رضی اللہ عنہ اور دوسرے ہزار ہا صحابہؓ تھے۔ دوسری طرف شیر خدا علیؑ کرم اللہ وجہہ، عبد اللہ بن عباسؓ، عمار بن یاسرؓ اور ہزار ہا دوسری جلیل القدر ہستیاں تھیں۔

حضرت علیؑ کرم اللہ وجہہ اور اُم المؤمنین رضی اللہ عنہا کی دلی خواہش تھی کہ کسی طرح یہ جنگ ٹل جائے۔ ان کے حامیوں میں سے بھی کئی نیک نیت لوگ گورنر کر رہے تھے کہ کسی طرح کشت و خون تک نوبت نہ پہنچے لیکن دونوں فریقوں میں بعض ایسے شرپسند عناصر بھی تھے جن کی دلی خواہش تھی کہ مصالحت کسی صورت میں نہ ہونے پائے اور مسلمان ایک دوسرے کا خون ضرور بہائیں۔ یہ عناصر عبد اللہ بن سبا کے گروہ اور بنو امیہ کے جوشیلے افراد پر مشتمل تھے۔ سبائی گروہ حضرت علیؑ رضی اللہ عنہ کے لشکر میں شامل تھا اور اموی جنگجو حضرت عائشہ صدیقہ رضی اللہ عنہا کے لشکر میں شامل ہو گئے تھے۔

نیک نیت لوگوں کی کوششوں سے مصالحت کے امکانات بہت روشن ہو گئے تھے لیکن ایک رات سبائی شہریوں نے حضرت عائشہ صدیقہ رضی اللہ عنہا کی فوج پر شہ خون مارا۔ اس سے ایک فریق نے سمجھا کہ دوسرے فریق نے دھوکا دیا ہے۔ اب کوئی صورت جنگ کو روکنے کی نہ ہو سکتی تھی۔ دونوں فریق جوش و خروش کے ساتھ لڑائی کے لئے تیار ہو کر ایک دوسرے کے

سامنے آگئے۔

(۵)

حضرت عائشہ صدیقہ رضی اللہ عنہا میں بیٹھی ایک اونٹ پر سوار تھیں اور ان کی فوج اُس اونٹ کے گرد صفیں باندھے کھڑی تھی۔ اونٹ کو عربی میں حمل کہتے ہیں۔ اُس اونٹ کے گرد بیسیوں لوگوں نے اپنی جانیں اُمّ المؤمنین پر نثار کر دیں۔ اس لئے تاریخ میں اسے بے حد اہمیت حاصل ہوئی اور اس جنگ کا نام ہی ”جنگِ حمل“ پڑ گیا۔ اُمّ المؤمنین کی پیادہ فوج کے سردار حضرت عبداللہ بن زبیرؓ تھے اور سوار فوج کی قیادت حضرت محمد بن طلحہ رضی اللہ عنہ تھے۔ اس موقع پر حضرت زبیر رضی اللہ عنہ نے حضرت عبداللہ کو اپنے پاس بلایا اور فرمایا: ”بیٹا! آج ہر شخص یا ظالم مارا جائے گا اور یا مظلوم۔ اور میں اپنے متعلق خیال کرتا ہوں کہ مظلوم مارا جاؤں گا۔ مجھ کو سب سے زیادہ فکر قرض کی ہے۔ کیا تم سمجھتے ہو کہ قرض ادا کر دینے کے بعد کچھ جائداد باقی رہے گی؟“ پھر فرمایا: ”میری جائداد بیچ کر قرض ادا کر دینا۔ اگر کچھ بچ رہے تو اس کا ثلث تمہاری اولاد کا ہے۔ اگر قرض ادا نہ ہو سکے تو میرے مولا سے مدد مانگنا۔“

عبداللہ بن زبیرؓ سے روایت ہے کہ خدا کی قسم! میں ابا جان کی آخری بات نہ سمجھ سکا اور ان سے پوچھا: ”ابا جان! آپ کا مولا کون ہے؟“ فرمایا: ”اللہ!“ — خدا کی قسم جب مجھے قرض کے متعلق پریشانی ہوتی تھی تو کہتا تھا کہ اے زبیر رضی اللہ عنہ کے مولا کا قرض ادا کر دے، اور وہ ادا ہو جاتا تھا۔“

باپ بیٹے میں یہ سوال و جواب ہو چکے اور فوجیں ایک دوسرے سے

گتھ گئییں تو اُس وقت حضرت علیؑ کرم اللہ وجہہ گھوڑا بڑھا کر آگے آئے اور حضرت زبیرؓ کو رسول اکرم صلی اللہ علیہ وسلم کی پیشین گوئی یاد دلائی کہ ایک دن تم علیؑ سے ناحق لڑو گے۔

حضرت زبیرؓ کو یہ پیشین گوئی یاد آگئی اور وہ میدانِ جنگ سے مُنہ موڑ کر عازمِ بصرہ ہو گئے۔ حضرت عبداللہؓ نے انہیں یوں جاتے دیکھا تو انہیں جانے سے روکا۔ حضرت زبیرؓ نے فرمایا: ”جانِ پدر۔ علیؑ نے ایک ایسی بات یاد دلائی ہے کہ اب میں اس سے مہنیں لڑ سکتا۔“

حضرت عبداللہ بن زبیرؓ نے کہا: ”ابا جان! اس سے پہلے آپ جنگ سے کنارہ کشی کر لیتے تو اور بات تھی۔ اب آپ خود امّ المؤمنینؓ کو آمادہ کر کے لائے ہیں۔ یہ وقت اُن کا ساتھ چھوڑنے کا نہیں ہے۔“ اسی طرح انہوں نے اور بھی بہت سی دلیلیں دے کر حضرت زبیرؓ کو قائل کرنے کی کوشش کی لیکن وہ اپنی بات پر اڑے رہے اور فرمایا کہ میں اس جنگ میں شامل نہ ہونے کی قسم کھا چکا ہوں۔ یہ کہہ کر گھوڑے کی باگ اٹھائی اور بصرہ کی طرف چل دیئے۔ انہیں دیکھ کر حضرت طلحہؓ نے بھی میدانِ جنگ سے کنارہ کشی کرنے کا ارادہ کیا۔

مروان بن الحکم نے ان کے تیور دیکھے تو غصتہ میں آ کر اُن کی طرف زہر پلا تیر پھینکا جو اُن کے گھٹنے میں پیوست ہو گیا۔ اس تیر کے زہر سے انہوں نے شہادت پائی۔ حضرت زبیرؓ راستے میں ایک سبائی عمر دین جو موز کے ہاتھوں شہید ہو گئے۔ ابنِ جریرؓ حضرت زبیرؓ کا سر اور تلوار لے کر حضرت علیؑ کے پاس آیا تو وہ ابدیدہ ہو گئے اور فرمایا ”یہ وہی تلوار ہے۔ جس نے کئی دفعہ رسول اللہ صلی اللہ علیہ وسلم کے سر سے مشکلات کے بادل ہٹائے ہیں۔“

اُمّ المؤمنینؓ کو حضرت زبیرؓ کی میدانِ جنگ سے کنارہ کشی اور شہادت کا صدمہ تو بہت ہوا لیکن وہ بڑے دل گردے کی مالک تھیں۔ میدانِ جنگ میں برابر بڑی رہیں۔ اب گھسان کی جنگ شروع ہو گئی تھی اس زور سے تلوار چلی اور خونِ مسلم کی وہ ازانی ہوئی کہ اللہ کی پناہ ابنِ زبیرؓ نہایت جوش سے اپنی فوج کو لڑا رہے تھے اور خود بھی اس شان سے لڑ رہے تھے کہ زخم پر زخم کھاتے لیکن پیچھے ہٹنے کا نام نہ لیتے تھے۔

(۶)

لڑائی کی عین شدت اور عروج کے وقت حضرت علی رضی اللہ عنہ کے لشکر نے سارا زور اس طرف ڈالا، جہاں حضرت عائشہ رضی اللہ عنہا کا اونٹ کھڑا تھا۔ اُمّ المؤمنین رضی اللہ عنہا نے محسوس سے پکارا۔ "اے فرزندو! کون تم میں حرمِ رسول (صلی اللہ علیہ وسلم) کے اونٹ کی مہار سنبھالے گا؟" اُمّ المؤمنینؓ کی پکار سننے ہی بنو ضبہ - بکر بن وائل اور ازد کے قبائل بے تابانہ اونٹ کی طرف بڑھے اور اس کی حفاظت میں اپنی لاشوں پر لاشیں گرانے لگے۔ اونٹ کو حلقہ میں لے کر وہ اس جوش اور استقامت کے ساتھ لڑے کہ شجاعت اور ہمت بھی آفرین پکارا اٹھی۔ اونٹ اپنی جگہ کھڑا تھا لیکن اُمّ المؤمنینؓ کا ہودج تیروں کی بارش سے چھلنی ہو رہا تھا۔ پر جوش، فرزند آگے پیچھے، دائیں بائیں مخالفین کے ریلے کو پیچھے ہٹا رہے تھے۔

مالک اشتر حضرت علی مرتضیٰ رضی اللہ عنہ کے زبردست حامی تھے۔ وہ شجاعانِ عرب میں امتیازی حیثیت رکھتے تھے۔ نہایت شہ زور، قومی ہیرو اور زبردست شخص تھے اس

وقت چند چیدہ بہادروں کو لے کر اُمّ المؤمنین رضیہ کے اُونٹ پر بیٹھا کر رہے تھے۔ جو شخص اُمّ المؤمنین رضیہ کے اُونٹ کی نیکیل پکڑتا وہ مالک اشتر کے آدمیوں کے ہاتھوں جاہم شہادت پتا لیکن اُن کے عزم اور حوصلہ میں کوئی کمی نہ آتی ایک گرتا تو دوسرا اُگے بڑھ کر اس کی جگہ لے لیتا۔ بصرہ کا نامور شہسوار عمرو بن بحرہ حضرت عائشہ رضیہ کے حامیوں میں تھا۔ وہ یہ رجز پڑھتا ہوا نہایت جوش سے لڑتا تھا :

يَا اُمَّنَا يَا خَيْرَ اُمَّرٍ نَعْلَمُ      وَالْاُمُّ تَغْذُو وَلَدَهَا وَتَرْحَمُ  
الْاَتْرَبِينَ كَمَا جَوَادٍ تَكَلَّمُ      وَتَخْتَلِي هَامَتَهُ وَالْمُعَصَمُ

”اے ہماری بہترین ماں — اور ماں بچوں کو کھلاتی ہے اور ان پر رحم کرتی ہے۔

آپ نہیں دیکھتیں کہ کتنے بہادر زخمی کتے گتے اور اُن کی کھوپڑی اور کلائی

کاٹی گئی؟

حضرت علی رضیہ کی فوج کا جو آدمی عمرو کے سامنے آتا مارا جاتا۔ آخر حارث بن زبیر ازدی نے بڑھ کر اس کا مقابلہ کیا۔ دونوں نامی بہادر تھے۔ نہایت بہادری سے ایک دوسرے پر حملہ آور ہوئے اور دونوں ہی ایک دوسرے کے وار سے کٹ کر ڈھیر ہو گئے۔

اُمّ المؤمنین رضیہ کے اُونٹ کی نیکیل پکڑنے والے ستر آدمی یکے بعد دیگرے شہید ہو گئے۔ اب حضرت عبداللہ بن زبیر رضیہ کے حمل کی حفاظت کے لئے صفوں کو چیرتے ہوئے آگے بڑھے۔ نامی بہادر تھے کسی کو مقابلہ کی ہمت نہ پڑی۔ مالک اشتر آگے بڑھے۔ دونوں اپنے گھوڑوں سے کود پڑے اور ایک دوسرے

پر شمشیر بدست حملہ آور ہوئے۔ مالک اشتر کی تلوار کا ایک وار حضرت عبداللہؓ کے سر پر لگا اور وہ لہولہاں ہو گئے لیکن ہمت کا یہ عالم تھا کہ تلوار پھینک کر اشتر کو لپٹ گئے اور دونوں میں کشتی ہونے لگی۔ اُس وقت دونوں طرف سے کچھ آدمی بڑھے اور اُنھوں نے ان دو بہادروں کو ایک دوسرے سے الگ کیا۔ ابن زبیرؓ اس جنگ میں اس جانبازی سے لڑے کہ سارا جسم زخموں سے پھلنی ہو گیا۔ اختتامِ جنگ پر اُن کے بدن پر نیزوں، تیروں اور تلواروں کے باختلاف روایت چالیس یا ستر زخم تھے۔

(۷)

بنو ضبہ اُم المؤمنین رضی اللہ عنہا کے اُونٹ کے گرد سدِ سکندری بن کر کھڑے تھے وہ یہ رجز پڑھتے ہوئے وارفستگی کے عالم میں لڑ رہے تھے :

الموت اُحلی عندنا من العسل      نحن بنو ضبہ اصحاب الجمل  
 نحن بنو الموت اذ الموت نزل      بنو عقیان باطراف الاسل

”موت ہمارے نزدیک شہد سے بھی میٹھی ہے۔ ہم ضبہ کے بیٹے اُونٹ کے محافظ ہیں۔ ہم موت کے بیٹے ہیں جب موت وارد ہو۔ ہم ابنِ عقیان کی موت کی خبر نیزوں کی نوک سے پھیلا رہے ہیں۔“

بنو ضبہ کے جانباز قبیلے نے موت کو ترجیح دی لیکن میدانِ جنگ سے ہٹنا گوارا نہ کیا۔ حضرت علیؓ کو اللہ وجہنہ نے اب یہ محسوس کیا کہ جب تک اُم المؤمنینؓ کا اُونٹ بٹھایا نہ جائے گا، اُن کے حامی اپنی جانیں قربان کرتے رہیں گے۔ اُنھوں نے ایک آدمی کو حکم دیا کہ اس اُونٹ کو بٹھانے کی کوئی ترکیب کرو۔ اُس نے پیچھے سے

جا کر اونٹ کے پاؤں پر تلوار ماری۔ اونٹ بلبلا کر بیٹھ گیا۔ امّ المؤمنین رضی اللہ عنہا کے حامیوں نے سمجھا کہ انھوں نے لڑائی بند کرنے کا حکم دیا ہے۔ چنانچہ سب نے میدان جنگ سے کنارہ کشی کر لی۔ کچھ عازم بصرہ ہو گئے اور کچھ عازم مدینہ۔ باقی اپنے اپنے گھروں کو لوٹ گئے۔ حضرت علیؑ نے اپنے پروردہ محمد بن ابی بکرؓ (برادر امّ المؤمنین رضی اللہ عنہما) کو حکم دیا کہ وہ اپنی خواہر محترم کی خبر گیری کریں اور عام منادی کرادی کہ نہ مالِ غنیمت لوٹا جائے اور نہ کسی کا تعاقب کیا جائے۔ کچھ دیر بعد شیر خدا خود امّ المؤمنینؓ کے پاس تشریف لائے اور ان کی مزاج پرسی کی۔ کچھ دنوں کے لئے امّ المؤمنینؓ کو بصرہ میں ٹھہرایا گیا اور پھر حضرت علیؑ نے منہایت عزت و احترام کے ساتھ انھیں مدینہ بھیج دیا۔

حضرت عائشہ صدیقہ رضی اللہ عنہا نے بصرہ سے چلتے وقت لوگوں سے فرمایا:

”میرے بچو! یہ لڑائی محض غلط فہمی کا نتیجہ تھی ورنہ پہلے میرا علیؑ کے ساتھ کوئی جھگڑا نہ تھا۔“

حضرت علیؑ نے حضرت عائشہ صدیقہ رضی اللہ عنہا کے الفاظ کی تصدیق فرمائی اور مزید فرمایا: ”عائشہ صدیقہ رضی اللہ عنہا تمام امت کی ماں ہیں، ان کی عزت و تعظیم ہم سب پر فرض ہے۔“

یہ افسوس ناک جنگ ۱۰ جمادی الآخر ۳۶ھ بمطابق ۴ دسمبر ۶۵۶ء کو ہوئی۔ اس جنگ کے بعد حضرت علیؑ نے امّ المؤمنینؓ کے تمام عہدِ خلافت میں حضرت عبداللہ بن زبیر رضی اللہ عنہما کو شہنشاہ بنایا۔ امیر معاویہ رضی اللہ عنہ اور حضرت علیؑ کے جھگڑوں میں انھوں نے مطلق کوئی حصہ نہ لیا۔



۲۰ رمضان سنہ ۱۰ھ کو حضرت علیؑ کریم اللہ وجہہ نے ابن بلجم خارجی کے ہاتھوں  
 جام شہادت پیا و ان کی شہادت کے بعد امام حسن رضی اللہ عنہما نے خلافت  
 ہوئے۔ لیکن حالات نے کچھ ایسی صورت اختیار کی کہ چند ماہ بعد وہ امیر  
 معاویہؓ کے حق میں خلافت سے دستبردار ہو گئے۔

# بیس سال کی غیر سیاسی زندگی

(۱)

امام حسن رضی اللہ تعالیٰ عنہ کی خلافت سے دستبرداری کے بعد امیر معاویہؓ  
 ۳۱ھ ہجری (۶۶۱ء) میں تمام عالم اسلام کے بلا شرکت غیرے  
 فرماں روا بن گئے۔ حضرت عبداللہ بن زبیر رضی اللہ عنہ نے جنگِ جمل کے بعد گوشہ نشینی  
 اختیار کی اور پورے بیس سال تک انہوں نے ملکی سیاست میں کسی قسم کا حصہ  
 نہ لیا۔ کسی جھگڑے میں پڑنے کی بجائے انہوں نے امیر معاویہؓ کے ہاتھ پر  
 بیعت کر لی اور اس بیعت پر اُس وقت تک قائم رہے جب تک امیر معاویہؓ  
 نے یزید کی ولی عہدی کا اعلان نہ کیا۔

بیس برس کے اس طویل عرصہ میں حضرت عبداللہ بن زبیر رضی اللہ عنہ کا زیادہ وقت  
 یادِ الہی میں بسر ہوا۔ عبادت میں ان کے استغراق کا یہ عالم تھا کہ رکوع و سجود کی  
 حالت میں پرندے ان کی پیٹھ پر بیٹھتے تھے اور انہیں خبر تک نہ ہوتی تھی۔ بڑے

بڑے جلیل القدر صحابہ رضی اللہ عنہم میں ابن زبیر رضی اللہ عنہ کے خشوع و خضوع پر رشک کرتے تھے۔ روزے بھی نہایت کثرت سے رکھتے تھے۔ غرض زہد و اتقا میں ابن زبیر رضی اللہ عنہ ایک ضرب المثل بن گئے تھے۔ ان کی یہی پاکیزہ مثالی زندگی تھی جس نے عرب کے ہزار ہا لوگوں کو ان کا گرویدہ بنا دیا تھا۔ فکرِ معاش کی طرف سے عبداللہ بن زبیر رضی اللہ عنہ نے نیاز تھی کیونکہ اپنے والد محترم رضی اللہ عنہ کے ترکہ سے ان کے حصے میں بیش بہا جائیداد آئی تھی۔ اس کے باوجود وہ سنت نبوی صلی اللہ علیہ وسلم کی پیروی میں سجاد بھی کرتے تھے۔

عبداللہ بن زبیر رضی اللہ عنہ امن و سکون کے ساتھ اپنی زندگی کے دن گزارے تھے کہ ۵۶ھ میں امیر معاویہ رضی اللہ عنہ نے یزید کی ولیعہدی کے لئے ننگ و دو شروع کر دی۔ ابن زبیر رضی اللہ عنہ اس وقت اگرچہ چھپن کے پیٹے میں تھے لیکن وہ نوجوانوں کی سی مستعدی کے ساتھ ”موروثی خلافت“ کے خلاف میدانِ عمل میں آگئے۔ بیشتر اس کے کہ اس معاملہ میں ان کے جانبازانہ اعلائے کلمۃ الحق کے حالات قلمبند کئے جائیں، ضروری معلوم ہوتا ہے کہ ان کی زندگی کے اس دور سے تعلق رکھنے والے دو تین اہم واقعات کا تذکرہ یہاں کر دیا جائے:

(۲)

حضرت زبیر بن العوام رضی اللہ عنہ نے جنگِ جمل میں اپنی شہادت سے پہلے عبداللہ بن زبیر رضی اللہ عنہ کو اپنے قرض کی ادائیگی اور ترکہ کی تقسیم کے متعلق ضروری ہدایات دے دی تھیں۔ والد کی شہادت کے بعد حضرت عبداللہ بن زبیر نے ان کے قرض کا حساب لگایا تو بائیس لاکھ نکلا۔ اگرچہ یہ ایک خطیر رقم تھی لیکن

اس کے مقابلے میں حضرت زبیر رضی نے اپنے چھپے ایک بیش قیمت جاہلاد بھی چھوڑی تھی جس میں دو زر خیز قطعہ ہائے اراضی اور پندرہ مسکان (گیارہ مدینہ میں، دو بصرہ میں، ایک کوفہ میں اور ایک مصر میں) بھی شامل تھے۔ عبداللہ بن زبیر رضی نے غابہ کی زمین (عبداللہ بن جعفر رضی، عمرو بن عثمان رضی، منذر بن زبیر رضی اور امیر معاویہ رضی کے ہاتھ) فروخت کر کے سارا قرض ادا کر دیا۔ اب دوسرے ورثانے ان سے مطالبہ کیا کہ ہمارے درمیان حضرت زبیر رضی کی میراث تقسیم کر دیجئے۔ حضرت عبداللہ رضی نے جواب دیا:

”ہنیں۔ خدا کی قسم میں اس معاملہ میں عجلت نہیں کروں گا بلکہ چار سال تک حج کے اجتماع میں پکاروں گا کہ میرے والد رضی کے ذمہ کسی قرض ہو تو وہ ہمارے پاس آکر لے جائے۔ اس کے بعد میراث تقسیم کروں گا۔“

چنانچہ متواتر چار سال تک وہ حج کے موقع پر یہ اعلان کرتے رہے اور اس کے بعد حسب وصیت ترکہ تمام حقداروں میں تقسیم کر دیا۔ تمام مال کی قیمت کا اندازہ پانچ کروڑ دو لاکھ کیا گیا اس کا ایک تہائی حسب وصیت حضرت عبداللہ رضی کے حصے میں آیا اور باقی دوسرے ورثانے بطریق شرعی تقسیم ہوا۔ حضرت عبداللہ رضی نے تقسیم ترکہ کا کام ایسے احسن طریقے سے انجام دیا کہ تمام ورثانے مطمئن ہو گئے۔

(۳)

حضرت عبداللہ بن زبیر رضی اگرچہ وسیع جاہلاد اور کثیر دولت کے مالک تھے لیکن خرچ کے معاملہ میں انتہائی کفایت شعار تھے۔ ان کی یہی کفایت

ایک دفعہ حضرت عائشہ صدیقہ رضی کی ناراضی کا موجب بنی۔ خلفائے راشدینؓ کے بعد ابن زبیر رضی اہمات المؤمنین رضی کی خدمت مقدور بھر کرتے تھے۔ اس معاملے میں وہ ام المؤمنین عائشہ صدیقہ رضی کا سب سے زیادہ خیال رکھتے تھے کہ وہ ان کی خالہ بھی تھیں اور استاد بھی۔ حضرت عائشہ رضی کا دستِ خیر بہت کشادہ تھا۔ ابن زبیر رضی انھیں جو کچھ دیتے وہ بے دریغ کارِ خیر میں خرچ کر ڈالتیں اور ایک پائی تک بھی بچا کر نہ رکھتیں۔ ایک دفعہ عبداللہ بن زبیر رضی کے مُنہ سے نکل گیا کہ اگر خالہ محترمہ نے اپنا ہاتھ نہ روکا تو میں آئندہ ان کی مالی امداد نہ کروں گا۔ حضرت عائشہ صدیقہ رضی کو خبر ہوئی تو انھیں بہت رنج ہوا اور انھوں نے قسم کھالی کہ مالی امداد لینا تو درکنار میں آئندہ ابن زبیر رضی سے کلام تک نہ کروں گی۔ عبداللہ بن زبیر رضی اب بہت پھپھکتے اور ام المؤمنین رضی کو راضی کرنے کی بہت کوشش کی لیکن ان کا غصہ فرو نہ ہوا۔ حضرت عبداللہ بن زبیر رضی کے لئے دنیا تار یک ہو گئی۔ وہ ام المؤمنین رضی کی ناراضی کسی صورت میں برداشت نہیں کر سکتے تھے۔ آخر انھوں نے عبدالرحمن بن اسود اور مسور بن مخزوم سے التجا کی کہ کسی طرح خالہ سے میری عفوِ تقصیر کرا دو۔ وہ دونوں ابن زبیر کو ام المؤمنین رضی کی خدمت میں لے گئے۔ ابن زبیر رضی خالہ کے گلے مل کر رونے لگے اور بار بار اپنی خطا کی معافی مانگنے لگے۔ عبدالرحمن رضی اور مسور رضی نے بھی ان کی پُر زور سفارش کی لیکن عائشہ صدیقہ رضی پھر بھی ابن زبیر رضی سے نہ بولیں۔ آخر ان دونوں بزرگوں نے ام المؤمنین کے سامنے سرور کونینؓ کا یہ فرمان دہرایا کہ ایک مسلمان

کی دوسرے مسلمان سے ناراضی تین دن سے زیادہ کے لئے جائز نہیں۔  
 اُمّ المؤمنین رضی اللہ عنہا کا فرمان سن کر ابیدہ ہو گئیں اور فرمانے لگیں کہ میں  
 تو ابن زبیر رضی اللہ عنہ سے نہ بولنے کی قسم کھا چکی ہوں۔ ایک دوسری روایت کے  
 مطابق انھوں نے فرمایا: "انی نذرت والنذر شدید"۔ یعنی میں نے نذر مان  
 لی ہے اور نذر کا معاملہ سخت ہے۔"

دونوں بزرگوں نے باصرار عرض کیا: "آپ اس قسم کا کفارہ ادا کریں اور  
 اپنے بھانجے کو معاف فرمادیں۔"

اُمّ المؤمنین نے ان کی بات مان لی اور چالیس غلام آزاد کر کے اپنی  
 قسم کا کفارہ ادا کیا۔ اس کے بعد عبداللہ بن زبیر رضی اللہ عنہ سے ان کے ماوراء تعلقا  
 بحال ہو گئے۔ جس دن ابن زبیر رضی اللہ عنہ کو معافی ملی وہ ان کی زندگی کا انتہائی مسرت انگیز  
 دن تھا۔ لیکن اُمّ المؤمنین رضی اللہ عنہا کو جب اپنی قسم توڑنے کا دن یاد آتا تھا تو وہ انتہائی  
 غم سے گریہ کناں ہو جاتی تھیں۔

بعض تاریخوں سے ظاہر ہوتا ہے کہ یہ واقعہ عبداللہ بن زبیر رضی اللہ عنہ کے ایام خلافت  
 میں پیش آیا۔ یہ صحیح نہیں۔ حضرت عائشہ صدیقہ رضی اللہ عنہا ابن زبیر رضی اللہ عنہ کے دعویٰ خلافت  
 سے پہلے ۵۸ھ ہجری میں وفات پا چکی تھیں۔ اس وقت امیر معاویہ رضی اللہ عنہ کا دور حکومت تھا۔

(۴)

امیر معاویہ رضی اللہ عنہ کے زمانے میں ایک دن اتفاق سے عبداللہ بن زبیر رضی اللہ عنہ  
 بن عمر رضی اللہ عنہما مصعب بن زبیر رضی اللہ عنہ اور عبدالملک مسجد حرام میں جمع ہو گئے۔ کسی نے

لے صحیح بخاری ج ۲ - کتاب الادب باب الهجرة -

تجویز پیش کی کہ ہم سب اس مقدس گھر میں رکنِ یمانی کو پکڑ کر خدا کے روبرو اپنی اپنی ولی تمناؤں پیش کریں۔ سب نے اس تجویز کو پسند کیا۔ سب سے پہلے عبداللہ بن زبیر رضی اللہ عنہ اور نہایت خشوع و خضوع سے دعا مانگی کہ "اے مالکِ کون و مکان مجھے اُس وقت تک زندہ رکھ جب تک کہ ارضِ حجاز کی خلافت مجھے عطا نہ فرمائے" پھر مصعب بن زبیر رضی اللہ عنہ اور انہوں نے دعا مانگی۔ "اے اللہ مجھے اُس وقت تک زندہ رکھ جب تک کہ عراق کی ولایت مجھے نہ مل جائے اور سکینہ بنتِ حسین رضی اللہ عنہا میرے نکاح میں نہ آجائے" پھر عبدالملک اٹھا اور اُس نے دعا مانگی کہ "اے دونوں جہان کے مالک مجھے اُس وقت تک دُنیا سے نہ اٹھانا جب تک کہ مشرق و مغرب پر میری حکومت نہ قائم ہو جائے اور میں امیر معاویہ رضی اللہ عنہ کا جانشین نہ بن جاؤں۔" سب سے آخر میں عبداللہ بن عمر رضی اللہ عنہ اور انہوں نے دعا مانگی، "اے مولا اے کریم مجھے آخرت میں رسوا نہ کرنا اور اُس عالم میں مجھے جنت عطا فرمانا"۔

ایک دوسری روایت میں عبداللہ بن عمر رضی اللہ عنہ کی جگہ حضرت عمرہ بن زبیر رضی اللہ عنہ کا نام آیا ہے اور ان کی دعا یہ بیان کی گئی ہے کہ "اے اللہ مجھے دُنیا میں زندہ اور آخرت میں کامیابی اور علم عطا فرما"۔

خدا کی قدرت کہ ان چاروں کی دعاؤں بارگاہِ الہی میں قبول ہو گئیں۔ ابنِ زبیر رضی اللہ عنہ حجاز کے خلیفہ ہوئے۔ مصعب بن زبیر رضی اللہ عنہ کو عراق کی ولایت ملی اور سکینہ بنتِ حسین رضی اللہ عنہا ان کے نکاح میں آئیں۔ عبدالملک سندھ سے لے کر

اسپین تک کافرمان روا ہوا اور عبداللہ بن عمر رضی (یا عروہ بن زبیر رضی) خاصانِ خدا میں شمار ہوئے ان کے علم و فضل اور زہد و قناعت پر تمام مؤرخین کا اتفاق ہے۔ آگے چل کر معلوم ہوگا کہ ابن زبیر رضی کی خلافتِ حجاز کی آرزو کسی ذاتی غرض کے تابع نہیں تھی۔ کیونکہ انہوں نے سرمد آرائے خلافت ہو کر پہلے سے بھی زیادہ فقر و زہد کی زندگی بسر کی۔ اصل میں ان کا مقصد یہ تھا کہ ارضِ حجاز میں خالص اسلام کی حکومت قائم ہو جائے تاکہ احکامِ شریعت کو سختی سے نافذ کیا جائے۔

مطلق العنان بادشاہت ان کا نصب العین نہیں تھی۔

(۵)

بیس سال کی طویل غیر سیاسی زندگی میں ایک موقع ایسا آیا کہ حضرت عبداللہ بن زبیر رضی رضی کے الہی کے حصول کی خاطر گوشہٴ عزلت سے نکلنے پر مجبور ہو گئے۔ یہ موقع باختلافِ روایت ۴۹-۵۰ ہجری یا ۵۱-۵۲ ہجری میں اُس وقت پیدا ہوا جب امیر معاویہ رضی نے قسطنطنیہ کی تسخیر کے لئے ایک اسلامی لشکر بھیجنے کا ارادہ ظاہر کیا۔ چونکہ ایک موقع پر رسولِ اکرم صلی اللہ علیہ وسلم نے فرمایا تھا،

”أَوَّلُ جَيْشٍ مِنْ أُمَّتِي يَفْرُطُ مَدِينَةَ قَيْسَرَ مَغْفُورًا لَمَدِّ“

(یعنی میری امت کا پہلا لشکر جو قیصر کے شہر پر چبا کرے گا (حملہ آور ہوگا) اُس کو اللہ نے بخش دیا،)

اس ارشادِ نبوی ص کے پیش نظر بہت سے صحابہ کرام مغفرتِ موعودہ حاصل کرنے کے لئے اسلامی لشکر میں شریک ہو گئے۔ ان میں حضرت ابو الیوب انصاری رضی حضرت عبداللہ بن عباس رضی، حضرت عبداللہ بن عمر رضی اور کئی دوسرے اکابر صحابہ رضی



کے علاوہ حضرت عبداللہ بن زبیر رضی اللہ عنہم بھی تھے۔ اس لشکر کی قیادت باخداات  
 روایت سفیان بن عوف یا زید بن معاویہؓ کے سپرد ہوئی۔ یہ لشکر بحری و بری دونوں  
 راستوں سے روانہ ہو کر قسطنطنیہ کے سامنے جا پہنچا اور اس کا محاصرہ کر لیا۔ یہ  
 محاصرہ کئی ماہ تک جاری رہا۔ اس دوران میں رومیوں سے کئی سخت معرکے پیش آئے  
 چونکہ قسطنطنیہ کی فصیل نہایت مضبوط اور قدرتی طور پر محفوظ واقع ہوئی تھی،  
 لہذا شہر فتح نہ ہو سکا۔ اس کا بڑا سبب یہ بھی تھا کہ یورپ کی آب و ہوا مسلمانوں  
 کو اس نہ آئی۔ ان کی کثیر تعداد اثنائے محاصرہ میں بیمار ہو گئی اور بہت سے  
 مجاہدین نے داعی اجل کو لبیک کہا۔ ان میں سب سے اہم شخصیت منیر بن  
 رسولؓ حضرت ابوالیوب انصاری رضی اللہ عنہ کی تھی۔ ان کی عمر اسی برس سے اد پر تھی لیکن  
 شوقِ جہاد ان کو مدینہ منورہ سے اس دور دراز مقام تک کھینچ لایا تھا۔ وفات کے  
 بعد ان کو قسطنطنیہ کی دیوار کے نیچے دفن کیا گیا۔ قسطنطنیہ میں آج بھی ان کی  
 قبر مرجعِ خواص و عوام ہے۔

اس مہم میں حضرت عبداللہ بن زبیر رضی اللہ عنہم ایک عام مجاہد کی حیثیت سے  
 شریک تھے۔ قسطنطنیہ سے واپسی کے بعد انھوں نے حسبِ سابق گوشہٴ معزلات  
 اختیار کر لیا اور ۵۶ھ ہجری تک ملکی سیاست میں کسی قسم کا حصہ نہ لیا۔

## ابن زبیر میدانِ عمل میں

(۱)

حضرت امام حسن رضا کی خلافت سے دستبرداری کے بعد تقریباً بیس سال تک تمام عالم اسلام پر امیر معاویہ رضی اللہ عنہ کے اقتدار کا پرچم نہایت شان و شوکت سے لہاتا رہا۔ ۶۵۶ھ ہجری (۶۷۶ء) میں حضرت مغیرہ بن شعبہ نے ان کے دل میں یہ خیال ڈالا کہ خلیفہ کے انتخاب کو عامۃ المسلمین کی رائے پر چھوڑ دینے سے قتل و غارت، اور خون ریزی کی بنیاد پڑتی ہے۔ اس لئے بہتر یہ ہے کہ وہ اپنی زندگی میں اپنے فرزند یزید کو اپنا ولی عہد نامزد کر دیں۔ لیکن جب انہوں نے اس معاملہ پر اچھی طرح غور کیا تو اپنے ارادے کو پایہ تکمیل تک پہنچانے کے راستے میں کئی مشکلات حائل پائیں۔ سب سے بڑی مشکل یہ تھی کہ مسلمانوں میں ابھی تک جمہوری روح باقی تھی اور وہ موروثی خلافت کو پسندیدگی کی نگاہوں سے نہیں دیکھتے تھے۔ دوسری مشکل یہ تھی کہ یزید

ایک لاپرواہ اور عیاش نوجوان تھا۔ اگرچہ اُس میں چند خوبیاں بھی پائی جاتی تھیں  
تاہم وہ منصبِ خلافت کے لائق ہرگز نہ تھا۔

(۲)

امیر معاویہ رضی اللہ عنہ نے مغیرہ بن شعبہ سے ان مشکلات کا ذکر کیا۔ انہوں  
نے جواب دیا۔ ”اے مصلح! آپ سچے ہیں۔ اہلِ کوفہ کو میں یزید کی بیعت پر آمادہ کر  
لوں گا اور اہلِ بصرہ کو زیاد بن ابی سفیان ہموار کر لے گا۔ اگر یہ دو شہر یزید کی  
ولی عہدی قبول کر لیں تو پھر کسی کی مجال نہیں کہ آپ کے حکم سے سرتابی  
کر سکے۔“

امیر معاویہ رضی اللہ عنہ نے مغیرہ بن شعبہ کا مشورہ قبول کر لیا۔ انہیں کوفہ بھیج  
دیا اور زیاد بن ابی سفیان کو خط لکھ کر اُس کی رائے دریافت کی۔ کوفہ کے لوگوں  
نے فوراً یزید کی ولی عہدی قبول کر لی البتہ زیاد نے امیر معاویہ کو خط لکھ کر مشورہ  
دیا کہ اس معاملہ میں جلدی نہ کریں اور فی الحال یزید کی بُری عادات ترک کرنے  
کی کوشش کریں تاکہ وہ ایک صالح نوجوان بن جائے۔

امیر معاویہ رضی اللہ عنہ بہت بڑے مدبر تھے۔ انہیں زیاد کا مشورہ خیر خواہی پر مبنی  
معلوم ہوا۔ انہوں نے یزید کی ولی عہدی کی کوشش کرنے کی بجائے یزید کی  
دُرستگی اخلاق پر اپنی توجہ مرکوز کر دی۔ اُن کی کوشش اور توجہ سے یزید بھی  
اپنی حالت دُرست کرنے کی طرف متوجہ ہوا۔ کچھ عرصہ بعد زیاد نے وفات  
پائی۔ امیر معاویہ رضی اللہ عنہ نے اپنے قواہ میں اضمحلال محسوس کرنے لگے۔ اب انہوں  
نے تہیہ کر لیا کہ موت سے پہلے اپنے ارادہ کو عملی جامہ پہنادیں۔ سب سے

پہلے انھوں نے مروان بن الحکم والی مدینہ کو لکھا کہ کوفہ کے لوگوں نے یزید کی ولی عہدی قبول کر لی ہے۔ شام کے لوگوں کی طرف سے بھی مخالفت کا کوئی خدشہ نہیں۔ حجاز قلبِ اسلام ہے تم وہاں کے لوگوں کو یزید کی ولی عہدی قبول کر لینے پر آمادہ کر لو تو تمام عالمِ اسلام یزید کی ولی عہدی پر متفق ہو جائے گا۔ اپنے ایک اور خط میں انھوں نے مدینہ کے عام مسلمانوں کو بھی یزید کی ولی عہدی قبول کر لینے کی دعوت دی اور لکھا کہ اسی صورت میں مسلمان انتشار اور خون ریزی سے بچ سکتے ہیں۔

(۳)

مروان نے مدینہ میں ایک اجتماع عام میں امیر معاویہ رض کا خط پڑھ کر سنایا۔ اس اجتماع میں کئی صحابہ رض اور صحابہ زادے بھی موجود تھے۔ اس خط کا مضمون سن کر ان میں ہيجان بپا ہو گیا۔ سب سے پہلے حضرت عبدالرحمن بن ابی بکر صدیق اٹھے اور کڑک کر کہا: ”تمہارا اور معاویہ رض کا یہ ارادہ ہے کہ امتِ محمدیہ میں رسمِ قیسری جاری کی جائے کہ ایک قیصر مر جائے تو اس کا بیٹا دوسرا قیصر بنے۔ خدا کی قسم اس طرح تو تم جمہور کو خلیفہ کے حق انتخاب سے محروم کر رہے ہو۔“

حضرت عبداللہ بن عمر رض، عبداللہ بن زبیر رض اور حسین بن علی رض بھی اس جمع میں موجود تھے۔ حضرت عبدالرحمن رض کی تقریر کے بعد وہ بھی اٹھ کھڑے ہوئے اور نہایت جوش و خروش سے یزید کی ولی عہدی کی مخالفت کی۔

مروان نے مدینہ کے حالات امیر معاویہ رض کو لکھ بھیجے۔ اب انھوں نے اس مقصد کے لئے خود مدینہ منورہ جانے کا قصد کیا لیکن عازمِ مدینہ ہونے سے پہلے

انہوں نے اپنی تمام تر کوششیں اہل شام اور اہل عراق سے یزید کی بیعت لینے کیلئے وقف کر دیں۔ تھوڑے ہی دنوں میں شام اور عراق کے سب لوگوں نے یزید کی ولی عہدی قبول کر لی۔ اب امیر معاویہ رضی اللہ عنہ نے ایک ہزار سواروں کے ساتھ مدینہ منورہ کا رخ کیا۔

(۴)

امیر معاویہ رضی اللہ عنہ کے مدینہ پہنچنے پر کیا حالات پیش آئے؟ اس کے متعلق مؤرخین میں خاصا اختلاف ہے۔ کچھ مؤرخین (ابن اثیر وغیرہ) کا بیان ہے کہ امیر معاویہ رضی اللہ عنہ کی آمد کی خبر سن کر عبداللہ بن عمر رضی اللہ عنہ، عبداللہ بن زبیر رضی اللہ عنہ، عبداللہ بن عباس رضی اللہ عنہ، عبدالرحمن بن ابی بکر رضی اللہ عنہ اور امام حسین رضی اللہ عنہ مکہ معظمہ روانہ ہو گئے۔ امیر معاویہ رضی اللہ عنہ اہل مدینہ سے یزید کی بیعت لے کر مکہ پہنچے اور وہاں ان بزرگوں سے گفتگو کی۔ دوسرے مؤرخین (طبری وغیرہ) کا بیان ہے کہ امیر معاویہ رضی اللہ عنہ سے ان بزرگوں کی بھڑپ مدینہ منورہ ہی میں ہوئی۔

بہر صورت امیر معاویہ رضی اللہ عنہ مکہ یا مدینہ میں ان بزرگوں سے خصوصی طور پر ملے کیونکہ یہ سب نہ صرف اصحاب رسول اللہ صلی اللہ علیہ وسلم تھے بلکہ اپنے زہد و اتقا اور علم و فضل کی وجہ سے بھی عام مسلمانوں میں بہت مقبول و معزز تھے۔ عبداللہ بن زبیر رضی اللہ عنہ ان سب میں زیادہ تجربہ کار تھے، اس لئے سب نے امیر معاویہ رضی اللہ عنہ سے گفتگو کے لئے انہیں اپنا نمائندہ بنایا۔ امیر معاویہ رضی اللہ عنہ کچھ دن خاموش رہے اور ان لوگوں سے نہایت ملاحظت کا برتاؤ کرتے رہے۔ جب ان کی روانگی کا وقت قریب آیا تو انہوں نے ان سب کو بلایا اور یزید کی ولی عہدی کا ذکر

چھیڑا۔ عبداللہ بن زبیر رضی اللہ عنہما کے درمیان حسب ذیل گفتگو ہوئی :

امیر معاویہ رضی اللہ عنہما : تم سب میرے عزیز ہو اور تمہیں بھونجی معلوم ہے کہ میں ہمیشہ تمہارے ساتھ صلہ رحمی اور حسن سلوک سے پیش آیا ہوں۔ نیک تمہارا بھائی اور ابن عم ہے مسلمانوں کو انتشار اور خون ریزی سے بچانے کے لئے میں چاہتا ہوں کہ تم لوگ اُسے خلافت کے لئے نامزد کر دو۔

لیکن حکومت کے اختیارات تم اپنے ہاتھ میں رکھو۔

عبداللہ بن زبیر رضی اللہ عنہما : ”اے امیر ہم تین صورتیں آپ کے سامنے پیش کرتے ہیں ان میں سے ایک آپ اختیار کر لیں!“

امیر معاویہ رضی اللہ عنہما : ”فرمائیے، وہ صورتیں کیا ہیں؟“

عبداللہ بن زبیر رضی اللہ عنہما : ”سب سے بہتر صورت یہ ہے کہ آپ رسول اکرم صلی اللہ علیہ وسلم کی طرح کسی کو خلافت کے لئے منتخب نہ کریں۔ امت نے جس طرح حضورؐ کی وفات کے بعد صدیق اکبر رضی اللہ عنہ کو خلیفہ چن لیا تھا اسی طرح آپ کے بعد بھی خلیفہ چن لیا جائیگا۔“

امیر معاویہ رضی اللہ عنہما : ”لیکن اب ابوبکر صدیق رضی اللہ عنہ جیسی ہستی کہاں ہے؟“

عبداللہ بن زبیر رضی اللہ عنہما : ”تو پھر آپ سنت ابوبکر صدیقؓ پر عمل کیجئے اور اپنا جانشین اس شخص کو بنائیے جو نہ تو آپ کا رشتہ دار ہو اور نہ آپ کے قبیلے سے ہو۔“

امیر معاویہ رضی اللہ عنہما : ”ابوبکر صدیق رضی اللہ عنہ کی نگاہ عمر رضی اللہ عنہ پر پڑ سکتی تھی میرے بعد عمر فاروق رضی اللہ عنہ جیسا کون ہے کہ جس پر مجھے اعتماد ہو؟“

عبداللہ بن زبیر رضی اللہ عنہما: "تو پھر سنتِ فاروقِ رضی اللہ عنہما پر عمل کیجئے کہ چند شخصوں کو نامزد کر  
دیجئے جن میں نہ آپ کا بیٹا ہو اور نہ کوئی رشتہ دار۔ یہ لوگ آپ  
کے بعد خلیفہ کا انتخاب اپنے میں سے کر لیں گے۔"

امیر معاویہ رضی اللہ عنہ: "کیا ان تین صورتوں کے علاوہ کوئی چوتھی صورت بھی ممکن ہے؟"  
عبداللہ بن زبیر رضی اللہ عنہما: "جی نہیں۔ کوئی چوتھی صورت ممکن نہیں۔"

امیر معاویہ رضی اللہ عنہما اب امام حسین رضی اللہ عنہما، عبداللہ بن عمر رضی اللہ عنہما، عبدالرحمن بن ابی بکر رضی  
اللہ عنہما اور عبداللہ بن عباس رضی اللہ عنہما کی طرف متوجہ ہوئے اور پوچھا: "آپ لوگوں کی کیا رائے  
ہے؟" ان سب لوگوں نے بیک زبان جواب دیا۔ "ابن زبیر نے آپ سے جو گفتگو  
کی ہے ہم اس کے ایک ایک حرف سے متفق ہیں۔"

امیر معاویہ رضی اللہ عنہما سمجھ گئے کہ یہ لوگ آسانی سے بیعت کرنے والے نہیں اب  
انہوں نے اپنے تیور بدلے اور خشمِ اودہ لہجے میں کہا: "اس سے پہلے تم مجمعِ عام  
میں مجھے جھٹلا دیتے تھے اب میں عامۃ المسلمین کو یزید کی بیعت کی دعوت دوں گا  
اگر تم میں سے کسی نے ایک لفظ بھی زبان سے نکالا اور مجھے جھٹلانے کی کوشش  
کی تو تمہارا سر ہوگا اور میری تلوار!"

عبداللہ بن زبیر رضی اللہ عنہما نے کہا: "اے امیر آپ خواہ کچھ ہی کریں ہم یزید کی  
بیعت ہرگز نہیں کریں گے۔" اس گفتگو کے بعد یہ مجلس برخاست ہو گئی۔

(۵)

طبری کا بیان ہے کہ اس کے بعد امیر معاویہ رضی اللہ عنہما نے عام مسلمانوں کو یزید  
کی بیعت کی دعوت دی۔ ان پانچوں بزرگوں کے سوا سبھی لوگوں نے یزید کی

بیعت کر لی۔ پھر امیر معاویہ رض نے عبداللہ بن عمر رض، عبداللہ بن عباس رض، عبداللہ بن زبیر رض اور عبدالرحمن بن ابی بکر رض سے فرداً فرداً ملاقات کی اور نہایت نرمی اور محبت سے انھیں یزید کی بیعت کرنے کی ترغیب دی لیکن ان میں سے کوئی بھی اس پر آمادہ نہ ہوا۔ امیر معاویہ رض نے اب انھیں ان کے حال پر چھوڑ دیا۔

ابن اثیر کا بیان ہے کہ امیر معاویہ رض نے ان بزرگوں سے زبردستی بیعت لے لی اور پھر مجمع عام میں ان میں سے ہر ایک کے سر پر دو مسلح سپاہی کھڑے کر کے اعلان کیا کہ یہ لوگ اشرافِ قریش اور ہمارے سربراہ اور وہ ہیں۔ انھوں نے یزید کی ولی عہدی پر رضامندی کا اظہار کر دیا ہے اور بیعت کر لی ہے۔ تم کو بھی اس معاملہ میں دیر نہیں کرنی چاہیے۔ ان بزرگوں کی خاموشی سے لوگوں نے یہ نتیجہ اخذ کیا کہ واقعی وہ یزید کی ولی عہدی پر رضامند ہو گئے ہیں۔ چنانچہ سب نے بیعت کر لی۔ امیر معاویہ رض اس کے بعد دمشق لوٹ گئے۔

ان کے جانے کے بعد لوگوں نے ان بزرگوں سے پوچھا کہ آپ لوگ کیسے یزید کی ولی عہدی پر رضامند ہو گئے؟ انھوں نے جواب دیا کہ ہم نے ہرگز یزید کی بیعت نہیں کی۔ مجمع عام میں ہمیں مجبوراً خاموش رہنا پڑا کیونکہ ہمارے سروں پر مسلح آدمی کھڑے تھے۔

ہمیں ابن اثیر کی یہ روایت صحیح معلوم نہیں ہوتی کہ امیر معاویہ رض نے زبردستی ان لوگوں سے بیعت لے لی۔ یہ لوگ بڑے جی دار اور شجاع تھے اور ان میں سے دو یعنی امام حسین رض اور عبداللہ بن زبیر رض نے تو بعد میں اپنے عمل سے بھی ثابت کر دکھایا کہ انھیں جان دینا منظور تھا لیکن یزید کی بیعت



منظور نہیں تھی۔ یہ کیسے ممکن تھا کہ امیر معاویہ رضاً ان سے زبردستی بیعت لے لیتے۔ مجمع عام میں اگر یہ بزرگ خاموش رہے تو اس کی وجہ یہ تھی کہ وہ حرم میں مسلمانوں کی خون ریزی پسند نہیں کرتے تھے۔ اگر وہ اسی وقت اٹھ کھڑے ہوتے تو سارے مسلمان نہ سہی ایک جماعت ان کا ساتھ ضرور دیتی اور حرم کی زمین مسلمانوں کے خون سے لالہ زار ہو جاتی۔



بسم اللہ الرحمن الرحیم